

KI YESU KULWA È KUBIİKILAYÈ



Yone Munsantu, nshapita wa 11, biikale tubangila ku mvensa wa 18, ki kùndi njinga kubala.

Mpindyewu Beetaniya uwwa pabwîpî ne Yelusalema, ntanta wa kilomeeta mitwe ku isatu.

Ne beena Yuda bààbûngî bavwa balwe kudi Marta ne Mariya, bwa kubasamba bwa mwanaabo wa balume.

Pashiishe, Marta mmwenze anu umvwa ne Yesu ukaavwa ulwa, wakaya bwa kutuutakeena nende; kadi Mariya yêyè uwwa anu kacya wàsòmba mu nzubu.

Pashiishe Marta wakambila Yesu ne: Mukalenge, bu ne wêwè ukaavwapu mwaba ewu, nunku mwaneetu wa balume kî mmufwe to.

Kadi ndi mumanye ne, nansha mpindyewu mene, cyònsò ciwalomba . . . Nzambi, Nzambi neakupeesheci.

Yesu wakamwambila ne: Mwaneenu wa balume awu neabiike cyakabidi.

Marta wakamwambila ne: Ndi mumanye ne neabiike cyakabidi ku dibiishiibwa dya ku lufu ku dituku dya ndekeelu.

Yesu wakamwambila ne: Mêmè ndi dibiika dya ku lufu, ne . . . mwoyi; ewu udi ungiitabuuja mêmè, nansha byòbî ne mmufwe, kadi neikale ne mwoyi;

Ne ewu yònsò udi ne mwoyi ne ungiitabuuja mêmè kaadyakufwaku to. Udi witabuuja aci anyi?

Yêyè wakamwambila ne: Eyowa, Mukalenge, ndi ngiitabuuja ne wêwè udi Kilisto, Mwànà wa Nzambi, uwwa ne cya kulwa pa buloba awu. (Kadi tangilaayaaku aci!)

Pashiishe paakamanaye kwamba nanku, wakakwata njila wakaya, ne wakabiikila mwanaabo wa bakaji Mariya mu musokoko, wamba ne: Mulongeshi walu, ne udi ukubiikila.

² Tusambilaayi. Taatù wa mu Dyulu, shindikaaku Mèyî awu munda mwa myoyi yetu, diloolo edi, patudi bakwindile Wêwè mpindyewu apa. Dîyi Dyebe, musadidi Webe, ne bidi bibadiibwe, byònsò mbilambudiibwe kûdi Wêwè, mu Dînà dya Yesu Kilisto. Amen.

Nudi mwa kusòmbaayi.

³ Kiipacila kaanyi kaa kwikala kaaba aka nkaa kuteeta bwa kukwacishaku cisamba cya Nzambi. Kabiyi menemene anu

bwa kusambila, ne kutentekela babeedi byanza to, kadi mbwa bamone mwa kujingulula Yesu Kilisto munkaci mwetu, Mwànà wa Nzambi munkaci mwetu. Tudi twakula diloolo edi pa cyena-bwalu eci cya ne: *Ki Yesù Kulwa È Kubùikilayè*.

⁴ Mpindyewu cikondo cyena bwalu butudi twakwila eci, civwa ncikondo cya dibungama dya dikema. Bu ne nukaavwaku babale bwalu bulonda mu nsòmbelu wa Mukalenge wetu, tudi tusangana ne Yèyè uvwa Mulunda wa katapula-kateeka wa nsongaalume mwine ewu, Lazàrô. Yèyè uvwa. . . Paanyima paa lufu lwa Yozefu, anyi, Yèyè ukaavwa muumuke mulwe kusòmbela ku ba-Marta, Mariya, ne Lazàrô. Ne bôbò biine bavwa balunda baa katapula-kateeka. Bavwa ne. . . Yèyè uvwa bu mpaasata kudibo, Mulunda wa—wa bushuwa ewu. Ne bôbò baakaMutelela tuubintu tukese twa divwala, cinkutu cya divwala, ngeela meeji, mutubo balonda, ne cyôcì ciine aci civwa cyenjiibwe cyônso cijima kacyi ne mutelu to. Nenku bakaavwaku baMwenzele bintu, bwalu bavwa baMwitabuuje. Bivwa ne bôbò—bôbò bavwa biitabuuje ne bamone ciine aci. Bakaavwa buumuke mu ekeleeziya, ne bikwabo, bwa kuMulonda Yèyè. Ne aci civwa ncintu cinene mu diine dituku adi, civwà cyènza ne cibawu cyaci civwa cifwanyine kwikala lufu, bwa—bwa kwikala muumukemu.

⁵ Kadi, Yesu, Mulumyana ewu uvwa wâtwa eku wâtwa eku muvwabo bamba, wenda upandulula ekeleeziya yabo, ne wamba mambavi bwa mwakwidi wabo, ne—ne bikwabo, Yèyè ukaavwa—Yèyè ukaavwa mubênzele bibi byàbùngì be, muvwabo beela meeji. Ne—ne kuMujikula anu mene kuvwa kufwanyine kwa—kwa wikala mwipaciibwe mu nsunangonga. Ne pashiishe paudi pambelu paa ekeleeziya, bavwa—bavwa beela meeji ne kuvwaku wèwè ne dyakalenga nansha dikese—nansha dikese bwa bupikudi to. Wèwè kuyi wa ku kamwe kaa ku tusumbu twabo atu to, bu mudi Bafaalesa, Basadoka, anyi cintu kampanda, kakuvwaku bupikudi to wèwè mwikale pambelu paa twôtò atu. Nenku pavwabi ne bôbò mbavwa ne bukenji, nsapi, nenku bavwa bafwanyine kukwela pambelu piikalabo baswe. Aci ncivwa dîyì dyabo bôbò biine. Kabyena bikemesha to paakamba Yesu ne: “Nwènù, ku bilele byenu, nudi bavwije Dîyì dya Nzambi kadiciyi ne bwenzeji to.” Nwamonu anyi?

⁶ Ne mpindyewu cikaadi cyenzeke cyakabidi, bwalu twètù bônso tudi bamanye ne maalumu malonda atu enzeka cyakabidi misangu yàbùngì. Kadi bidi—bidi mbya dibungama be bwa kwamba, kadi ciprofeta cikaavwa cyambe ne nebyenzeke cyakabidi, ne mbyebi byènzèkì cyakabidi.

Tudi tusangana ne kabavwa beelela Yesu meeji mîmpè to.

⁷ Misangu yàbùngì, bantu batu anu baswe kulumbulwisha muntu udi kayi utwa ku cyabo awu. Kabyena bikengela bwa twikale twenza nanku to. Tudi mwa kubenga kupetangana ku

mêyi muntu ne mukwende, kadi biikale balunda. Byòbì ne ncyèna mufwanyine kubenga kupetangana ku mêyi ne muntu, kadi mutungunuke anu ne kumunanga ne kumusambidila, kadi kubengangana nende ku mêyi pa . . . pa bidi bitangila Mifundu, bwa lumvu lwimpè menemene, pa dîbà adi ncyakumwambila cintu nansha cimwe to. Ndi muswe anu kubenga kupetangana nende ku mêyi, mu bulunda, bwalu ndi mumunange, ne ncyà bushuwa ne ncyèna—ncyèna muswe bwa ajimine to. Ne bivwa bikengela bwa yêyè pende kwenzaye cintu cimwecimwe aci bwanyi mêmè; katwena baswe bwa twêtù kujimina to. Ne tudi ne cya kushindamijila meeji etu pa bidi Dîyi dyamba. Dîyi dîikalè dyôdî dilelela. Kî ntwitabaayi wetu anyi meeji etu to, kadi cidîYe Yêyè wamba aci; kaciyi didyumvwijila dya paa nkaayeetu to, anu cidî Dîyi dyambe aci.

⁸ Diloolo dikwabo, ngâkenza cintu kampanda civwa cimweke bu kushipa kwa cijila, ngeela meeji ne civwa mmu didya kampanda dya dinda dya bambi. Mêmè kuteeka Yesu ku cilumbu. Mêmè kwamba ne: “Anu mwakenzabo musangu awu amu, mmudibo benza kabidi leelu ewu.” Pâmwâpa mbifwanyine kwikala bîmpè bu mêmè mwa kucyambulula bwa katanci kakese cyanaana, bu twêtù mwa kwikala ne dîbà. Mpindyewu, mêmè kwamba, leelu ewu tudi tujandula ne . . .

⁹ Mu dilongolola dya Luther, yêyè, mu cikondo cya cyôci aci, yêyè wakamba ne mwakane neikale ne mwoyi ku diitabuuja. “Muntu udi witabuuja awu, yêyè ngudi muMupete.” Kadi tudi basangane ne bààbûngî baa kudibo batu bambe ne mbiitabuuje, kadi kabayi baMupete to.

¹⁰ Mu matuku a—a John Wesley, piikalabi ne bavwa ne dibenesha diibîdî, mwakadibikalabo, dijidibwa, dijidiibwa mu kaabujima, bôbò kusanka e kwela mbila. “Muntu yônsò udi mwele mbila awu, mmuMupete.” Kadi baakasangana ne kabavwa baMupete to. Bààbûngî baa kudibo baakeela mbila, kadi kabaakaMupeta to.

¹¹ Matuku a Mpenta, kwambabo ne: “Mpindyewu dyalujulula dya mapà dyafiki, dibatiiza dya Nyuma. Ewu udi wakula mu myakulu awu, mmuMupete.” Tudi tusangana ne bààbûngî baakaakula mu myakulu, kadi kabayi baMupete to.

¹² Pa nanku badi bamba ne: “Ee, mamuma a Nyuma, ngadi Cyôci aci.” Kaa, to, kî mmamuma a Nyuma to. Beena Science Chrétienne badi ne cyôci aci, mwaba udibo . . . Dinanga ndimuma dya Nyuma. Nenku, bôbò's badi ne dinanga dyàbûngî kutamba nî nganyi nî nganyi yônsò, kadi biikale bavila Bunzambi bwa Yesu Kilisto; baMubiikila anu ne mmuprofeta, anu muntu wetu wa patupu ewu. Nwamonu anyi? Pa nanku aci kî ncidi cyenza bwalu to.

¹³ Lekelaayi ngǎnjî kucyelaku mpatà katanci kakese naka. Twǎnjî tuteekayibi Yesu ku cilumbu. Kadi Nzambi amfwileku

luse bwa dīyì edi, dya ku cyambilu, kadi nêngānjì kubengangana Nende bwa katanci kakese, anu bwa kunufikisha ku Bukēnkē patupu. Nwamonu anyi?

¹⁴ “Mpindiyewu ndi munupete nwènù diloolo edi; nwènù ki bāndi ngambila aba. Mvwa . . .” (Cyakaalukila kabidi mu dituku dikwabo, pavwa Yesu wa ku Nazaleeta mwikale pa buloba.) “Ndi mulwe kunudi nwènù, bwa kunanaku neenu meeji bwa kubengangana ne mulumyana ewu, Yesu wa ku Nazaleeta ewu. Mpindiyewu twètù bōnsò aba’s tudi bamanye ne Nzambi utu dinanga. Bible ngudi mwambe ne ki cidīYe. Eyo, ne dinanga, Nyuma udi mmwoyi mule, kalolo, lutuulu, bupole, ne bikwabo, ne dinanga. Mpindiyewu ndi ngamba, ndi muswe kunukonkaku cintu kampanda. Netwānjì kwangataku ci—citudi bamanye aci, mwena Kilisto.

¹⁵ “Tangilaayibi mwakwidi wenu wa kale ewu. Kakwëndè wa kakwëndè wa kakwëndè uvwa mwakwidi. Bivwa bikengela alediibwe mu ndelanganyi ya beena Lewi, bwa yêyè kwikala mwakwidi. Tudi tusangana, mpindiyewu ne, yêyè kēna ne nsōmbelu wa bunsonga wa bwena uvwa bakwabo beenu aba nende awu to. Ûdi yêyè wenza cinyi? Ûdi udilambula yêyè mwine, mmuye kuntu kwaka bwa kulonga Dīyì, Dīyì dya Nzambi. Ûdi udibala eku ne eku, muunya ne bufuku, muunya ne bufuku, bikengela adimanye kaadileeta kōnsò, mwaku wōnsò udi mu mukanda muvunga awu. Bikengela ikale muwumanye ku mwoyi. Yêyè—yêyè, anu cintu kampanda cya wōwò awu cidīye ne cya kumanya.

¹⁶ “Ne pashiishe, pa kuumusha aci, paakaselangana tatwèbè ne mamwèbè, wākabāswika bu mulume ne mukaji nganyi? S’mmwakwidi wenu wa kale wa difwana dya Nzambi awu. Nganyi wākālwa kudi tatwèbè pavwaye mu dikenga ne mu mabanza ku ferme wende awu, pakaavwa bamusombeshi baa mfranga bamba kumunyengayi apu? Nganyi wākiimana ku luseke lwende? S’mmwakwidi wenu wa kale wa kalolo awu. Nganyi wākiimana ku luseke lwa mamwèbè mu nzubu wa cileledi mwamwa pakaavwaye ne cya kukulela? S’mmwakwidi wa kale wa kalolo awu. Nganyi utu ulwa kūdi paudi usaama ne mu lutatu? S’mmwakwidi wenu wa kale wa kalolo awu. Nganyi wākakubēnesha kukulambula kudi Nzambi, ne kukutengula mu dituku dya mwandamukulu? S’mmwakwidi wenu wa kale wa kalolo awu. Pākaavwà tatwèbè ne mamwèbè bamba kushipa dibaka, nganyi wākabāàluja cyakabidi pamwe, kubalama pamwe? S’mmwakwidi wenu wa kale wa kalolo awu. Padiku kulwa ndululu ku mutumba wenu, nganyi utu ubitangila? S’mmwakwidi wenu wa kale wa kalolo awu. S’ncya bushuwa.

¹⁷ “Mpindiyewu mwakwidi wa kale wa kalolo ewu mmumanye ne Bible mmwambe ne Nzambi mmulombe mwānà wa mukooko bwa mulambu. Bāābūngì beenu batu beena kantu-ku-byanza, pa nanku nwènù kanutu numuna mikooko to, kadi paabi

Nzambi udi ulomba mukooko. Mbenze tuubitanda kaaba aka, basumbishilapu mikooko yabo bwa beena—beena kantu-ku-byanza baamona mwa kuya kayisumba, bwa kufila mulambu bwa misuuka yabo, cidi Nzambi ulomba aci.

¹⁸ “Cidi nsongaalume ewu mwenze ncinyi, udibo babiikila ne n’Yesu awu? KudiYe mufumine kwine ne dìnà nkwèpì? Mbambe ne, Yèyè mmulela kudi virgo. Nganyi ukaadiku pende muumvwe cintu cya lukutukutu bu nanku awu? S’twètù aba tudi bamanye ne mamwëndè wakamulela kumpala kwa yèyè ne Yozefu kuleediibwabo, anyi, kwa yèyè ne Yozefu kuselanganabo, yèyè kulediibwa. Mpindyewu nyewu tusangana ne ùdi ne—ùdi ne luumu lubi, twamb’eku twamb’eku.

¹⁹ “Nkarta kaayi kaa buumambala kadiye naaku? Bu ne yèyè mwine awu uvwaku ne difwana dya Nzambi, nku cisumbu kaayi kadiye mukashaale? Padibi ne mwakwidi wenu awu yèyè utu mulonge, mulonge, mulonge, mulonge, bwa kumanya Dîyì adi; ki yèyè ulwalwa ewu, uupula biine bidiye mwibake abi. Nudi bafwanyine kubiikila ciine aci ne ‘Nzambi’ anyi? Nansha kakese.

²⁰ “Mpindyewu, dîngà dituku, pavwa mwakwidi wenu awu mulongolole kiine kaaba aku kuntu kwaka, kaa... kunudi mwa kumona mwa kusumbila mulambu, ncinyi cidi nsongaalume mwine ewu mwenze? Kalolo anyi? Mmujuuke kutuuta, kulukakaja myonji cisumbu, ya line ne ya tûyambò, kadi kwosha bantu dîsù, ne cijji; kutonkola meesa awu ne miseba, kadi kubatuuta e kubapatula mmuntwamu. Nenu nudi nubiikila aci ne mmamuma a Nyuma, uboosha dîsù, ne cijji anyi? Kabidi, monaayi, upangisha muntu bwa kupetaye mpunga wa kukuukwila Yehowah! Mwena kantu-ku-byanza pende mwikale ujinga bwa kuMukuukwila; kayi ne utu umuna bânà baa mikooko to, nenku muye kuntwaku bwa kuwusumba. Kadi Yèyè mmujuuke kubitonkola, kubatwa miseba, kadi kubiipata e kubapatulamu.”

²¹ Nganyi udi ne mamuma a Nyuma mwaba awu? Uh-hum. Nwamonu anyi? S’ki bwalu abu’s. Nwamonu’s, kî mmamuma a Nyuma to, kî ndyakula dya mu myakulu to, kî ndyela dya mbila to.

²² Wèwè udi wamba ne: “Pa dîbà adi, Mwaneetu Branham, cileeeji ki cinyi? Cileeeji ki cinyi?” Dishindika dya Dîyì mu dîbà edi.

²³ Bòbò’s bavwa ne Bible. Yèyè uvwa menemene anu cyakamba Yehowah ne necyenzeke aci. Kacyena cikengela dyumvwija nansha dimwe to. Cyakadyumvwija mwaba awu. Ki baakwidi beenu mbòbò abu bàvwà mwaba awu, ki cyònsò civwabo naaci ncyòci aci, ne bikwabo byònsò biikale bishaale anu bya ciibidilu ne bikwabo, kadi nansha nanku baakapanga kumona Dîyì. Ne Yèyè wakenza ne Dîyì adi dîikalè ne mwoyi bwa cikondo aci. Ki cileeeji cya cikondo aci ncyòci aci.

24 Luther uvwa ne cileeji cya cikondo cyende, Wesley ne cya cyende cikondo, Mpenta ne cya cyende cikondo, kadi twètù tudi mu cikondo cikwabo. Bintu abi mbîmpè. Kadi anu mùdì mwânà wa mu difu amu, mwikale ne munu, ne dîsù, ne dyùlù, kadi paanyima pa cikondo kampanda bidi bikengela bwa kushaalye muntu wetu ewu. Bidi bikengela bwa kushaalye mwânà mu—mubobe; pashiishe ulediibwa, upeta musuuka, mubidi, nyuma, ubanga kwendakana.

25 Mpindyewu tudi tusangana ne, biine byônsò ebi, Yesu wakabileeja anu bakesee. Anu aba bakaavwaYe mulongolwele Mwoyi abu, ki baakaMumona. Kî mmisumbà minene to; Yende misumbà kayivwaku mwa kwikala bu misumbà ya Kaayifa to. Mona's, Kaayifa yêyè's uvwa mufwanyine kwikala mukungwije ditunga dijima. Yesu wakakungwija anu bakesee. Kî mbààbúngì bààkaMumanyà to. Binunu kuvudija ku binunu, paakalwaYe pa buloba, Yêyè wakendakana pa buloba, kadi bôbò abu kabaakamanyaku nansha ne Yêyè uvwapu to.

26 Ki mwikalabi kabidi nanku awu! Yêyè nealwe kudi badi babiikidiibwe ku Mwoyi. Yêyè mmumanye badi babiikidiibwe ku Mwoyi. Ne Yêyè kaakwikala... BudiYe Yêyè naabu mbwa kutabaleela cyôci aci.

27 Mpindyewu tudi tumona ne pa dîbà adi bôbò baakatutuka mu ekeleeziya, ne bakaavwa baMwitabuuje Yêyè. Cyônsò civwa Dîyì dyamba Bwende Yêyè aci, ki civwaYe aci.

28 Kadi dîngà dituku Yêyè kuumukaye ku nzubu kwabo aku. Ndi njinga kwakula pa bintu bisatu ne: Yesu ukaavwa muumuke; lufu lukaavwa lulwe; ne ditekemena dyônsò dikaavwa diye. Ndi njinga kwakula pa bintu bisatu abi munda mwa ndambu wa tusunsa.

29 Yesu ukaavwa muumuke. Nenku paakuumukaYe, lutatu lwakabwela. Mpindyewu padiYe ukushiya, anyi ushiya nzubu wenu kûdi musòmbèle aku, lutatu lukaadi mu njila lwenda lulwa. Sataana wapeci ciibi cyunzulula padi Yesu umuka.

30 Yêyè ukaavwa muye, kadi—kadi Yêyè mmwenze anu uya anyi, ki pa dîbà adi lufu kubwelalu. Nenku padi Yesu upatuka, lufu ludi lubwela. Kwikala mutapuluke Nende ki lufu ndwôlò alu, pa nanku lufu lwakabwela paakatutuka Yesu.

31 Nenku lufu lukaavwa lubembele Lazârô. Ne pa dîbà adi Ewu uvwabo biitabuuje ne banange awu, bakaavwa baMutumine mukenji bwa kulwaYe kusambidila Lazârô, bwalu bôbò bakaavwaku baMumone ne bamanye ne Yêyè uvwa mumanye Nzambi, ne: “Cintu kana cyônsò, cidi Nzambi...” Marta wakacyamba patooke mwaba awu ne: “Cyônsò cyùdì Wêwè wambila Nzambi mpindyewu aci, Nzambi neàcyènzè.” Úvwa mujingulule ne Yêyè ne Nzambi bavwa Umwe. Yêyè uvwa Dîyì dya dîbà adi, nenku yêyè uvwa mujingulule aci. Nenku uvwa mumanye ne, bu yêyè anu mwa kubwela mu dipetangana

Nende, kadi Yêyè nyawu ukaavwa muye ne bôbò kabayi paa kuMutwila byanza. Ki kuMutuminabo mukenji, kadi, pamutu paa kulwaYe, kutungunukaYe anu ne kuya kule menemene. Ki pashiishe kutumabo cyakabidi mukenji, kadi, pamutu paa kulwaYe, kutungunukaYe anu ne kuya kule menemene.

³² Misangu mikwabo tutu tudikonka bwa cinyi maalu awu atu enzeka, kadi Mifundu kayituku myambe ne: “Maalu ônsò adi akwacishangana bwa dyakalenga dya badi banange Nzambi” anyi? Yêyè mmumanye cidiYe wenza aci. Piikalabi ne Yêyè udi unengakana, abi’s bidi anu bîmpè. Yêyè mmumanye cidiYe wenza aci. Kuvwa kiipacila kampanda.

³³ Tudi tusangana ne Yêyè wakamba, mu Yone Munsantu 5.19 ne: “Bulelela, bulelela, Ndi nzwambila ne, Mwânà kêna mwa kwenza cintu nansha cimwe mu Yêyè to, anu cidiYe umona Taatù wenza.”

³⁴ Taatù ukaavwa muMwambile bwa kuumuka kuya, ne bwa kwikala kayipu to munda mwa matuku búngì kampanda. Paanyima paa matuku mamane kukumbana, ki kwambaYe cyakambaYe pa díbà adi aci, ne: “Mulunda wetu Lazârò mmulale tulu.”

Ki muntu kwambaye ne: “Ee, ùdi wènza bîmpè’s.”

³⁵ Yêyè kwamba ne: “Mmufwe. Kadi bwa bwalu bwenu nwênù Ndi ne disanka bwa mûmvwà Mêmè nciyipu to.” Bwalu, nunku mbateete kuMwenzeja bwa kuya kudiye, bwa kumwondopa anyi kwamba civwa cikengela kwenza aci aci. Kadi Yêyè uvwa mumanye civwa cikengela kwenza, pa nanku Yêyè uvwa mwenze anu menemene cikaavwa cimana kulongolola bwa Yêyè kwenza: kushaala kule. Bu nwênù mwa kuMumona ku lukita aku paakalwaYe kwalukila apu. Wakamba cyôci aci patooke paakaalukilaYe ne paakasanganaYe dikù edi.

³⁶ Ditekemena dyônsò dikaavwa diye. Lazârô ukaavwa mufwe. Ku díbà ne ku díbà, bakaavwa anu beela meeji ne: “Yêyè’s mmufwanyine anu kumata mu cyalu. Mmufwanyine anu kumata mu cyalu. Mmufwanyine anu kwalukila.” Ndekeelu wa byônsò, kufwaye, mweyelu e kumukosekawu.

³⁷ Baakapatuka, e kumwelabo manga a dibenga kubola, bamupatula mashi mu mubidi, kumujîngilabò mu cilàmbà cya line, manananshi, ne kumwelabo manga a dibenga kubola ne kumwelabo mu lukita, kuteekabo dibwe pa lukita apu, bu muvwa cilele cyabo cya kujiikangana mu miine matuku awu. Ciina cyumbula mu buloba, pâmwâpa anu mu lubwebwe, kadi kuteeka dibwe pamutu apu, ki civwa cilele cyabo.

³⁸ Dituku dya kumpala kupitadi, dituku diibîdi kupitadi, dituku diisâtù kupitadi, dituku diinâyì kupitadi, muntu ukaavwa ubola mu lukita amu. Pâmwâpa dyûlù dyende dikaavwa dibeetelele. Aci, ngeela meeji ne ki cintu cya kumpala cidi cibeetelela, ndyûlù. Ne yêyè ukaavwa mubole. Mubidi

wende—wende ukaavwa mwalukile ku lupwishi, lwa buloba, anyi ukaavwa wenda wàlukila's. Musuuka wende ukaavwa mu lwendu lwa uya mwaba kampanda kukaavwa matuku anaayi, mupatuke munda mwende.

³⁹ Ditekemena dyônsò dya kumumonaku cyakabidi, mu mwoyi wa panwapa ewu, dikaavwa diye. Nenku pa dîbà adi pakaavwa ditekemena dyônsò dimane kuya apu. . . Bôbò bakaavwa bindile ne: “Pàmwăpa bu Yêyè mwa kulwaku dituku dya kumpala, dituku diibîdi's!” To. Pashiishe ki kufwaye, ne Yêyè kayi anu mulwe to. Pa dîbà adi dishiikila kubakwatadi.

⁴⁰ Paanyima paa mutanci kuvwa ne cya kwikala muntu mumwambile ne: “Mulongeshi nyawu ukaadi pambelu apu.” Ki Marta udi wenda upweka ne mùsèèsù ewu!

⁴¹ Yesu kulwaye mu dîbà dya bwalu bukole adi mùvwà ditekemena dyônsò dimane kuya. Mu dîbà adi pa ciibidilu ki mutuYe ulwa. Nwamonu anyi? Yêyè utu ulwa anu mu cikondo cya bwalu bukole aci, pa dîbà adi mpatu Yesu umweneka mu cyalu.

⁴² Mpindyewu tangilaayi, Yêyè wakalwa ne wakabiikila Marta. Bwikadi Bwende bwakatwala ditekemena dipyadiya. Nansha mukaavwa nsongaalume awu mumane kufwa amu, kadi Bwikadi Bwende bwakatwala ditekemena dipyadiya.

⁴³ Udi mufwanyine kwikala musòmbè kaaba aka diloolo edi, wêwè mulunda wanyi, bangangabuka bakulekele, ne kansere, ne disaamà dya mwoyi. Pàmwăpa mu nkwas, mucibukile panshi, maalu a mamanya ônsò mambe ne kakwena ditekemena nansha dikese bwebe wêwè to; dyungwila dya calcium dikaadi—dikaadi dikukayabaje mifuba, mu mushindu wa kuciya kabidi mwa kuyibunya to. Anyi, anyi mwoyi webe ukaadi munyanguke bikole, mu mushindu wa ngangabuka wamba ne udi mufwanyine kufwa mu kasunsa kônsò naka. Kaa, ne misumbà minene ya bantu biikale ne kansere ne disaamà dya cyâdi, pàmwăpa ditekemena dya ndekeelu dyûdi peebe naadi, ne biikale bimweka ne ngangabuka wakulekedi. Kadi, kwikala mu Bwikadi ne dijingulula dya Bwikadi bwa Yesu Kilisto, cidì cyaluja ditekemena.

⁴⁴ Muntu kampanda udi mene mwa kukuteelelaci. Pàmwăpa kutuku mwanji kucyumvwa bacyamba kacya kwônsò eku to, kadi muntu kampanda àmbèku anu ne: “Mémè ntu mumanye mwaba udi ekeleeziya kampanda, batu biitabuuja Nzambi ne basambidila babeedi,” ne lukasa lwônsò (Mpindyewu, peebe's ukaadi mumane kudilongolola bwa kufwa. Wamonu anyi?), ditekemena dipyadiya dyumba disampila. Bitu anu byenza nanku misangu yônsò. Mu dîbà dya bwalu bukole adi, ki mùtù pa ciibidilu muntu wamba kantu kampanda pa bwalu abu, ukwambila bwa Yesu. Bwikadi Bwende bwakatwala ditekemena dipyadiya.

45 Byènzèku cintu cimwecimwe aci diloolo edi, bu mwènjibi makeelela diloolo awu amu. Patudi tumona Dìyi dishindika adi kakuyi mpatà nansha ya kânà to, dìdì dimweneshiibwe, ne dijaadikiibwe ne Yesu wa bwena uvwa ne mwoyi kukaadi bidimu cinunu ne nkama citeema, wâkafwà ku Kalvariyo, wâkabiika ku lufu dituku diisâtù, ne wâkamwènekela bayiidi abu ne kubakangula mèsù, ne wâkenza mulayi wa dituku edi ewu *awu*, udi mwaba ewu mene diloolo edi mu bwikadi bwetu mpindyewu, s'bidì ne cya kutwadila bantu ditekemena. Ditekemena dipyadiya didi dyumba dikelebuka.

46 Pàmwàpa muntu kampana wakamba ne: “Ekeleeziya ukaadi mushaale mûme ndambu kukaadi ntanta. Katwena bapeteku mâyi mîmpè matalale to kukaadi—kukaadi—kukaadi ndambu wa ngondo. Katwena bapete ditabuluja to. Mbyenze anu bu ne muntu yònsò ukaadi mulengame bikole, anyi cintu kampana cikwabo. Tukaadi tuya peetu mu ekeleeziya anu nanku twimba musambu, ne—ne tuteeleja ndambu wa mayiisha kadi kwalukila.” Kadi dyakamwe, pa dîbà adi, patukaadi tubanga kushaala bûme ncyoncyoncyo apu, dîbà adi Yesu umba umata mu cyalu, utupa citaleela, ututwadila cintu kampana cya cipyacipya. Yèyè utu anuku misangu yònsò bwa kwenza nanku. Ditekemena dipyadiya ditu dilwa padi—padi Yesu ubwela. Bwikadi Bwende butu butwala ditekemena dipyadiya.

47 Mwânà wa bakaji awu wakamanya ne Yèyè uvwa Dìyi dya Nzambi dimweneshiibwe adi. Ukaavwa mumone cikondo aci. Anyi, bu yèyè kayi mumone to, nunku's mmushaale anu mwena Orthodoxe. Nunku's ùvwa mwa kwikala mutungunuke anu ne kwikala mwena ekeleeziya awu. Kadi ùkaavwa mumone Dìyi dilaya adi. Ùkaavwa mumone Dìyi dilaya adi dimweneshiibwe kudiYe ne wakamanya ne Yèyè nguvwa Dìyi didi ne mwoyi adi. Ne paakumvwaye bwalu abu, kaakacyuka bwa ne mbantu bûngì kaayi bàvwà bàmujaanà to, anyi cinyi cikwabo, wakapatuka kuya kudiYe Yèyè ne mwende mwònsò. Nwamonu anyi? Wakamanya ne Yèyè nguvwa Dìyi dimweneshiibwe adi.

48 Kakuyi mpatà to ùvwaku anu ne cya kwikala mubale bwalu bulonda bwa Eliya mu matuku ende awu. Mpindyewu, yèyè ùvwa Dìyi dya Nzambi dimweneshiibwe mu dituku adi. Ùvwa muprofeta, ne Dìyi dya Mukalenge ditu dilwa kudi muprofeta. Nenku kuvwa mukaji kampana muntwamu uvwa ne mwânà mukese uvwa mumupeebwe ku dibenesha divwa muprofeta mumubeneshe naadi, nenku yèyè kupeta mwine mwânà awu.

49 Dîngà dituku, pa kwipacila dîbà dikumi ne dimwe, muunya uvwa ne cya kwikala mumwoshe. Ùvwa usanganyibwa mu budimi ne tatwèndè, Bible kí mmwambe ne bivwa nanku, ne muunya nguvwa mumwoshe to, kadi wakabanga kudila ne: “Mutu wanyee! Mutu wanyee!” pa kwipacila dîbà dikumi ne dimwe dya mundaamuunya. Nenku yèyè kutuminaye musadidi kampana dîyi, tatwèndè awu, bwa kwalukila nende kumbelu.

Kushaalayе mullaadile pa bibelu bya mamwëndè too ne pabwîpî ne dîbà nkankala, disaama kwikaladi dyenda dikola anu kukola, ni ndekeelu wa byônsò utuula nkinda nyêyè uyaaya wawa.

⁵⁰ Nенku mpindyewu, pamutu paa kubanga kutacisha meeji, beena... beena mutumba bônsò kulwabo benda beela mbila mikole kacya anu yangatangana, kadi maamù awu mushaale mwimane kamungulu, mwanende uvwa mufwe, kubandaye nende kuulu mu kaacibambalu kakese kavwaye mulongolwele muprofeta aku, ne kumulaadikaye pa bulaalu bwende abu, mushindu ewu. Ki kwambilaye musadidi awu ne: “Nswikile ciseba paanyima paa kampundu, nenku ubande uye buludi, ne kwimanyiku to anu mêmè mukwambile bwa kwimana.” Kaa, ekelekele! S’ki cyôci!

⁵¹ Katwena ne dîbà dya kuteeka miyiiki ya dikokangana ne didilakana to. Apa tukaadi bamane kupita adi dituku. Tuyaayi kumpala. Bikengela tukafike kwôkò aku. Tudi ne dijinga.

⁵² Ki yêyè kwamba ne: “Pita wêwè kumpala, ne kutekeshiku lwendu to amba anu mêmè mukutumine diyî bwa wêwè kutekeshu.” Ki kuyabo too ne paakafikabo kudi Eliya.

⁵³ Eliya, mwikale muntu wa Nzambi, kayi bu Kilisto to; Kilisto uvwa mumanye maalu ônsò, bwalu Yêyè uvwa Nzambi. Eliya yêyè uvwa citupa cya Nzambi. Ûvwa n’Kilisto munda mwa Eliya. Ne cyôci aci civwa mmukenji wa dîbà adi, bwalu Dîyî dya Mukalenge bwa dîbà adi divwa kudi muprofeta awu.

⁵⁴ Yesu uvwa kaabujima kaa baprofeta bônsò abu, yônsò wa kudibo uvwa anu uMumwenesha Yêyè. Kwajiki. Kubangila anu ku Yozefu, ku tuubicycle twa argent makumi asatu aku, myaba yônsò, yêyè—yêyè uvwa uleeja cimfwanyi cya Kilisto. Ki muvwa kabidi Môsà!

⁵⁵ Davidi, musòmbе bu mfumu mubengiibwe pa kakuna apu, udila mwadi bwalu uvwa mubengiibwe. Bidimu nkama mwandamukulu paanyima paa cyôci aci, Mwânà wa Davidi wakasòmba pa kakuna. Civwa n’Nyuma wa Kilisto munda mwa Davidi mwaba awu. Nенku Yêyè... Ekelekele! Ûvwa byônsò bibidi Muji ne Mutoloku wa Davidi. Nенku ki Yêyè kusòmba pa kakuna, udila mwadi, bu Mfumu mubengiibwe ne: “Yelusalema, Yelusalema, mmisangu bûngî kaayi yînkadîku Mêmè ewu muswe kukukungwija, mudi nzoolo ukungwija twânà twende.” Civwa ncinyi? Ûvwa n’Kilisto mwine musangu awu.

⁵⁶ Ûvwa n’Kilisto uvwa wela lubila pavwa Davidi ufunda musambu ewu apu ne: “Nzambi Wanyi, WâNdekèdî bwa cinyi? Mifuba Yanyi yônsò, mmiNtangile. Bâtùbulu makàsà Aanyi ne byanza Byanyi. Bâbànyàngànyî bivwalu Byanyi munkaci mwabo. Bèdî nshoobo bwa cinkutu Cyanyi.” Ûvwa n’Kilisto wakwila mu Davidi. Neya bushuwa. Ûvwa dimweneshiibwa dya Dîyî. Kilisto wakalwa bwa kuuja bintu bivwa baprofeta bambe abi, bwalu Dîyî divwa kudi baprofeta.

57 Mmwambe cyôci aci mu dileesona dya makeelela diloolo, ne Yêyè wakalwa bwa kuuja bivwa baprofeta bambe Bwende Yêyè, bwalu bavwa ne Dîyi. Ne Eliya uvwa muprofeta wa Nzambi, Dîyi dya dituku adi.

58 Pa nanku mukaji wa beena Suunema awu wakashaala ne muprofeta awu too ne paakalwaye kumwenesha bukole bwa Nzambi, ne yêyè wakalaadila pa mwânà awu, ne mwânà wakapetulula mwoyi.

59 Mpindyewu Marta uvwa ne cya kwikala mujingulule cyôci eci, nansha muvwaye mubwelakane ne midimu ya mankenda a mu nzubu, disukula dya malongo, ne bikwabo. Kadi mwaba awu ki kuleejaye civwaye. Wakaleeja anu bulelela civwa munda mwende. Wakaya kaMwangata dyakamwe. Piikalabi ne Nzambi uvwa munda mwa Eliya, Nzambi uvwa munda mwa Kilisto, bwalu Yêyè wakajaadika patooke ne Yêyè nguvwa Mupersona awu. Amen. Ntu munange aci, dikanga dya mwoyi adi! Wakaya kudiYe. Bivwa bikengela kufikaye kudiYe. Ki kujandulaye mwaba awu, paafikiye kudiYe—kudiYe apu; mpindyewu vulukaayi ne, wakamanya ne Yêyè kavwaku mushintuluke to, ne Nzambi katu ushintululaku ndongamu Wende to. Piikalabi ne Yêyè uvwa munda mwa Eliya ne uvwa mwa kuuja bafwe, Yêyè uvwa munda mwa Kilisto ne uvwa mwa kuuja bafwe, nansha muvwaYe kayi mucyênzè amu, bwalu n’Nzambi umwèumwè awu.

60 Ne Yêyè katu mwanji kushintulukaku to! Yêyè n’Nzambi diloolo edi anu mutuYe kwônso eku amu. Yêyè udi umwèumwè awu makeelela, leelu, too ne kashidi. Katu ushintuluka to.

61 Nanku Yêyè uvwa mumanye ne mukaji awu uvwa mumanye ne civwa mu Yêyè. Tangilaayi, anu mu tusunsa tukese cyanaana cyôci e kucijaadika, paakaMwambilaye cintu kampanda bwa mwanaabo wa balume awu, e kwambaye ne: “Mukalenge, ndi—ndi ngiitabuuja ne ng’Wêwè.”

62 Ki Yêyè kwamba ne: “Mêmè ndi Dibiika dya ku lufu ne Mwoyi. Nansha byôbi ne mmufwe, kadi neikale ne mwoyi. Ne ewu yônso udi ne mwoyi ne ungiitabuuja Mêmè kaadyakufwaku to. NDI.” Awu ki NDI uvwa mu cipuka civwa cilakuka kapyà, uvwa ne Mòsà awu. “Mêmè ndi Dibiika dya ku lufu. Mêmè ndi Mwoyi. Mvwa Cimanu aci. Ncicidi anu Yêyè awu. Mêmè ndi Dibiika dya ku lufu ne Mwoyi. Ewu udi ungiitabuuja Mêmè, nansha byôbi ne mmufwe, kadi neikale ne mwoyi. Ewu yônso udi ne mwoyi ne ungiitabuuja Mêmè kaadyakufwaku to.” Paanyima paa ditwishiibwa dinene edi divwaye naadi, dya ne Yêyè nguvwa Dîyi dilaya adi; paakambaYe, mwikale Muprofeta, Yêyè kavwa mwa kushimaku to; ki bwa cinyi Yêyè, paakambaYe ne: “Mêmè ndi NDI awu. Ndi Yêyè udi Dibiika dya ku lufu ne Mwoyi awu.”

63 Yêyè kwamba ne: “Ndi ngiitabuuja ne Wêwè udi Yêyè awu, Mwânà wa Nzambi uvwa ne cya kulwa pa buloba

awu. Nansha mudi mwaneetu wa balume mufwe, mulaadika mu lukita mwamwa amu, ùdi...mubidi wende mmubange kunyanguka mpindyewu; kadi nansha mpindyewu, cyônsò cyûdi Wêwê wamba aci, necyenzeke.” Bushuwa’s!

⁶⁴ Cyônsò civwaye ukeba mbwa kuMuumvwa ucyamba! Amen. Kaa, Marta wa yaaya, tudi twêtù penyi diloolo edi’s? “Amba anu dîyì cyanaana; musadidi wanyi neikale ne mwoyi!” Umvwa anu cyanaana Yêyè ucyamba! Bavwa bafwanyine kwikala balwe kumwambila ne Yêyè ukaavwa mucyâmbè, kadi’s ki Yêyè ewu Yêyè mwine. Éyì Nzambi wa yaaya, kangulaku mèsù mafomija’s we, bwa apeteku mushindu wa kumona! Padibi ne Yêyè, mu Bwikadi Bwende, ùdi wàmba Dîyì, ditu dimweneshiibwa misangu yônsò.

⁶⁵ Kwambaye ne: “Cyônsò cyûdi Wêwê ulomba Nzambi aci, Nzambi neaKupeesheci. Mémè ngŭmwèku anu cyanaana!” Úvwa muswe bwa Yêyè ämbè Dîyì. Ki cyônsò civwaye muswe kuumvwa. Anu kupeta Dîyì cyanaana, ki cyônsò civwa cimukengela, civwa nkuMuumvwa wamba ne Neäcyenzè.

⁶⁶ Nunku Yêyè mmucyenzè anu pa dîbà adi, kadi, nudi numona’s, ku cikeena-kumona civwa Taatù muMuleeje aci, bivwa bikengela Yêyè ikale mwimane ku lukita. Kaa, ekelekele! Shaala mukwate ku diitabuuja dyebe! Nzambi udi wenza bintu byônsò mu mushindu mujaalame. Nebiikale anu bîmpè. Wakindila anu cyanaana too ne paafikaye ku lukita aku.

⁶⁷ Monaayi, ùvwa anu mufwanyine kuMufikisha cyanaana ku dicyamba, nansha mene pacivwaYe . . . Ditekemena dyônsò diye, byônswabyônsò. Yêyè ukaavwa mufwe, mubange kubola mu lukita amu, kadi anu kuMuumvwaku ucyamba cyanaana, ki cyônsò civwaye yêyè ukeba.

⁶⁸ Mpindyewu paakambaYe ne: “Ndi Dibiika dya ku lufu ne Mwoyi” apu, yêyè wakaciitabuuja. Wakaciitabuuja. Mpindyewu monaayaaku, mpindyewu bivwa bikengela bwa yêyè kwitabuuja bintu bivwa kabiyiku mwa kwenzeka to, paakaMuumvwaye wamba ne: “Mémè ndi Dibiika dya ku lufu ne Mwoyi. Nansha byôbì ne mmufwe, kadi neikale ne mwoyi, ne ewu yônsò udi ne mwoyi ne ungiitabuuja Mémè kaadyakufwaku to.” Yêyè ne: “Udi witabuuja aci anyi?”

⁶⁹ Ki yêyè kwamba ne: “Eyowa, Mukalenge, ndi nciitabuuja. Ndi ngiitabuuja ne Wêwê udi Mwânà wa Nzambi uvwa ne cya kulwa pa buloba awu.” Ntu munange aci. Ntu munange aci.

⁷⁰ Nkaavwa—nkaavwa mwambe bwalu ebu kumpala. Mbifwanyine kwikala ne mushinga bwa kubwamba cyakabidi mpindyewu. Mvwa ngaakula ne mukaji mukwabo kí nkwanji kwenza matuku to, civwa ng’ekeleeziya kampanda ûnkaadi muteeleku kukaadi ntanta, utu kayi witabuuja ne Yêyè uvwa Nzambi to, Bunzambi Bwende; ne Yêyè uvwa anu muprofeta cyanaana, muntu wetu wa patupu ewu.

71 Ki civwaYe, cya bushuwa. Ki civwaYe, mwikale kabidi Nzambi. Nwamonu's, Yèyè uvwa dimweneshiibwa. Yesu mmubidi awu, Mwânà wa balume, Muntu; Nzambi ki civwa cisombèle munda Mwende aci. Nzambi uvwa munda Mwende. Yèyè uvwa muntu-Nzambi. Yèyè uvwa Muntu, kadi Úvwa Nzambi mumweneshiibwe mu mubidi. Patudi tumona Yesu, tudi tumona Nzambi. Ki cyakambaYe ne: "Paudi umona Taatù. . . uMmona Mémè, udi umona Taatù." Bwalu, Yèyè uvwa cimfwanyi, bwalu Úvwa Dîyi, amen, divwà ku cibangidilu adi. Amen.

72 Yèyè uvwa ubiikila baprofeta ne, "nzambi." Nutu bamanye aci anyi? Wakamba ne: "Nudi nubiiikila 'nzambi' aba bavwa Dîyi dya Nzambi dilwa kudibo. Mmunyi munudi mwa kuMpiisha Mémè pândi ngamba ne: 'Ndi Mwânà wa Nzambi?'"

73 Bwalu, Dîyi dimwedimwe adi divwa dyambe ne Yèyè neikale mwaba awu, nenku's ki Dîyi dimweneshiibwe cyakabidi ndyôdi adi. Kadi kabavwa anu bafwanyine kuciitabuujja to.

74 Mukaji ewu wakangambila ne: "Mémè's ndi mwa kukujaadikila." Yèyè ne: "Ntu munange kuumvwa pautu uyiisha apu, kadi kudi cintu cimwepele cyûdi wenza unekesha."

"Ee, ki cinyi ciine aci?"

Yèyè ne: "Wèwè udi utamba kwela Yesu muulu be."

75 Mémè ne: "Ndi ntekemena ne ki cyônsò ciikalaYe mwa kumpiishila paalwaYe." Ki yèyè kwamba. . . Mémè kwamba ne: "Ndi ntekemena ne ki cyônsò ciikalaYe mwa kupeta, cilema cimwepele cidiYe mwa kupeta mu mémè." Mémè ne: "Bu ne mvwaku ne myakulu binunu dikumi, ncivwaku mufwanyine kwakula kukumbanabi to, kaa, ekelekele, cidiYe Yèyè aci!"

Yèyè ne: "Kadi, wèwè, udi uMuvwija Nzambi."

76 Mémè ne: "S'ki civwaYe. Anyi, bu ne kî ncivwaYe to, Yèyè kadi ki uvwa museeswishanganyi wa mutambe bunene ukaadiku baa pa buloba aba bapete."

Yèyè ne: "Yèyè's uvwa muprofeta."

77 Mémè ne: "Úvwa Muprofeta, aci ncyà bushuwa: muprofeta-Nzambi, kaabujima kaa Dîyi. Muprofeta yèyè uvwa anu ne Dîyi dilwa kudiye cyanaana, ki cidi cimuvwija—civwa cimuvwija muprofeta. Kadi Yèyè uvwa kaabujima kaa Dîyi adi."

78 Ki yèyè ne: "Mémè's ndi mwa kukujaadikila." Yèyè ne: "Wèwè udi uMuvwija Nzambi."

Mémè ne: "Yèyè's uvwa Nzambi."

Yèyè ne: "Yèyè kèna mwa kwikalaku Nzambi to."

Mémè ne: "Yèyè. . . Kadi s'ki civwaYe."

Yèyè ne: "Wèwè's utu wamba mùtù witaabuujja Bible."

Mémè ne: "Eyowa's."

79 Yêyè ne: “Mêmè’s nènkujaadikilè, ku Bible webe wêwè awu ne, Yêyè kavwa Nzambi to.”

80 Mêmè ne: “Njaadikilaaku. Piikala Bible wamba nanku awu, pa dîbà adi nêncîtàbùùjè, bwalu ndi ngiitabuuja ne Dîyi ndya cya bushuwa.”

81 Yêyè ne: “Mu njila wènda ùpweka mutangile ku lukita lwa Lazàrò, udi muvuluke aci mu Yone Munsantu 11 anyi?”

Mêmè ne: “Ncya bushuwa ne ndi muvuluke, mandamu.”

82 Yêyè ne: “Ee, mpindyewu, mu njila wa dipweka awu, Yêyè’s wakadila mwadi. Bible ngudi mwambe ne: ‘Yêyè wakadila mwadi.’”

Mêmè ne: “Ncya bushuwa, Bible mmwambe ne Yêyè wakadila mwadi.”

Yêyè ne: “Mmunyi muvwaYe mufwanyine kwikala Nzambi kadi kudila mwadi?”

Mêmè ne: “Ùvwa muntu’s.”

“Eku muntu eku Nzambi anyi?”

83 Mêmè ne: “Eyowa’s, inăbànzà. Wêwè ngudi mupange mwa kumona. Yêyè uvwa muntu mwikale wenda uya kuntwaku, udila ne bavwa badila abu, aci ncyà bushuwa, mubungame ne bavwa babungame abu. Ùvwa Muntu. Kadi paakananaYe kaamubidi Kende kakese, kaa kalendalenda aku apu, kwamba ne: ‘Lazàrò, patuka,’ ne muntu uvwa mufwe kukaavwa matuku anaayi, kujuukilaye kuulu. Aci’s civwa cikengela udi mutambe muntu, aci’s civwa Nzambi mu Muntu awu.” Ùdiku mwa kujuula bafwe nganyi, pa kuumusha Nzambi? Yêyè’s ngudi Dibiika dya ku lufu ne Mwoyi! S’ncya bushuwa.

84 Diloolo adi pa mbû, pavwaYe kuntwaku, mucyoke, mulaale mundekeelu mwa bwâtù amu, mùvwà démons binunu dikumi midicipe ne neyiMushipe mu mâyi diloolo adi, ne kaabwâtù kakese kaa kale aku kenda katankakana eku ne eku bu cijiku cya mulangi pa mâyi a mbû musalula kudi cipeepele cikole. Démons ayi yakadyambidila ne: “Bwa mpindyewu kaayi twâMupeci kwôkò. N’Yêyè wawa mulaale; netutukije anu musumbà mujima wawa.” Kaa, Yêyè’s uvwa Muntu, mucyoke, kadi mmwenze anu ubiika anyi, Yêyè kujuula dikàsà Dyende e kudiimanyika pa mwonji wa bwâtù awu, kubanduluka e kwamba ne: “Ditalala, puwa,” ki mpeepele ne mavwala abi kuMutumkilabi. Awu’s uvwa mutambe ne muntu.

85 Yêyè uvwa Muntu pavwaYe ne nzala, utuuluka ku mukuna, wenda ukebangana ne kapesè kaa dyâmpà anyi cintu kampanda bwa kudya, anyi cimuma ku mucu wa mfigi. Kadi paakangataYe bisukwita bitaanu ne mishipa ibidi, kudiisha bantu binunu bitaanu apu, aci’s civwa n’Nzambi mu Muntu awu. Ncya bushuwa.

⁸⁶ Kaa, muntu yònsò ukaadiku mupete kaamushinga nansha kaa kakese aka utu mwitabuuje aci, beedi baa tusala bònsò bàtù biitabuuje aci abu. Kabyena bikemesha to paakafunda mukwabo ne:

Mu kwikala ne mwoyi Yèyè wakannanga; ne
mu kufwa, Yèyè wakansungila;
Mujiikiibwe, Yèyè wakangata mpekaatu yanyi
kuya kayishiya kule;
Mu kubiika kwa ku lufu, Yèyè wakambingisha
kashidi cyanaana;
Dîngà dituku Yèyè nealwe, Éyì dituku dya
butumbi's we!

⁸⁷ Eddie Perronet, mwena misambu yivwa kayiyi mwa kusumbishiibwa awu. Dîngà dituku, mwikale utetuka bwa bwenzeji bwa Nyuma Mwîmpè, kukwataye kasala, kufundaye musambu wa dibanjija naawu ewu, paakafundaye ne:

Bònsò basekelele bukole bwa Dîna dya Yesu!
Banjelo bapone mikookwela;
Lwâyi ne cifulu cya butumbi cya bumfumu,
NuMwaseci bu Mukalenge wa bònsò!
(Aleluuyah!)

⁸⁸ Ncya bushuwa ne, ki citudi twitabuuja ne ki civwaYe. Eyowa's, mukalnege.

⁸⁹ Bikengela yèyè kwitabuuja bwa bidi kabiyiku mwa kwenzeka to bwa mpindyewu, bwa ngeelelu wa meeji wa cyena leelu wa dituku adi awu. Ne wêwè peebe bikengela witabuuje bwa bidi kabiyi mwa kwenzekaku abi, bwa wêwè kumona Mwoyi mupyamupya, bwa kumona cintu cyenzeka. Kadi piikalabi ne Yèyè wakajingulula . . . Wakajingulula ne Yèyè uvwa Dîyì, pa dîbà adi bivwa kabiyiku mwa kwenzeka abi bidi mwa kwenzeka, bwalu Yèyè ki Mufuki, ne neatwe cyònsò cyakambaYe aci nyama ku mikolo.

⁹⁰ “Ne byònsò bidi mwa kwenzeka bwa badi mwa kwitabuuja.” Ki Dîyì Dyende ndyòdi adi. Kadi bidi kabiyi mwa kwenzeka bidi bimweneshiibwa padi Nzambi ukwaciibwa ku Dîyì Dyende. Eyowa's, mukalenge. Padi Nzambi ukwaciibwa ku Dîyì Dyende, bidi kabiyi mwa kwenzekaku abi bidi—bidi bimweneshiibwa. Padi Nzambi wamba ne neciikaleku, pashiishe wêwè wangata Dîyì adi ne utangila ne ncinyi, bidi kabiyi mwa kwenzekaku abi bidi byenzeka. Nebyenzeke cya bushuwa.

⁹¹ Kadi monaayi, nansha mu biine byònsò abi, kwambaye ne: “Nansha mpindyewu, Mukalenge, cyònsò cyùdi Wêwè ulomba Nzambi aci, Nzambi neàcyènzè.” Wakamanya ne bu yèyè mwa kwenzaku ne Dîyì adi difumine kudiYe Yèyè. Ki cyònsò civwa cikengela bwa yèyè kwenza, nkupeta Dîyì adi. Eyowa, divwa ndyende dîbà dya bwalu bukole, ki Yesu kulwa e kubiikila. Kaa, cintu kaayi cyakamonabo's we, dibiiika dya ku lufu!

Twânji tutangilaayibi bakwabo bàvwà mèbà a bwalu bukole mavwile abu.

⁹² Kuvwa muntu musangu kampanda, dînà dyende Yobo, umwe wa ku baprofeta baa kale menemene mu Bible. Ûvwa muntu munene. Ûvwa—ùvwa munange Mukalenge, ne wakenza byônsò bivwaye mumanye pende mwa kwenza abi. Kadi Sataana uvwa ujinga kumushiipula, ki kwambilaye Nzambi dîngà dituku. . . Eyowa, Nzambi nguvwa mumwambile yêyè's we, ne: "Kûvwà muye nkwèpì, Sataana?"

⁹³ Yêyè ne: "Kaa, s'mmu dyendakana dya ntwà kumpala ntwà paanyima mbanda mpweka pa buloba."

⁹⁴ Yêyè ne: "Wamonuku peebe bishi musadidi Wanyi Yobo awu? Kakwenaku muntu nansha umwe bu yêyè pa buloba to. Yêyè mmuntu mupwangane."

⁹⁵ "Kya," mwakambaye, "bushuwa, Wêwè udi umupa bintu byônsò, umwenzela bintu byônsò. Ncya bushuwa ne, yêyè mmuntu munene. Kadi anji mundekeele mmupye mu cyanza emu musangu anu umwe, ngonyoonyi's neyandamune myadi. Némufikishè ku diKwela milawu, uKwelayi mumpala."

⁹⁶ Yêyè ne: "Kwêna mwa kucyenzaku to." Ki dyeyemena didiYe naadi mu mwena kwitabuuja ndyôdi adi. Bwa cinyi? Yêyè katu ne mikalu to. Yêyè ngwa Cyendeleele. Mmumanye ndekeelu kuumukila anu ku cibangidilu. Ûvwa mumanye ne Sataana kavwa mwa kucyenzaku to. Bwalu, Yêyè udi Dîyì, Ûvwa mumanye civwa Yobo mufwanyine kwenza.

⁹⁷ Mpindyewu, vulukaayi ne, Yobo, yêyè wakamwela byûjà pambidi, kushipa bânà bende, kwangata byônsò bivwaye naabi. Bukole bwende bwa mubidi e kuyabu. Nansha bamusambi biine kulwabo, kabayi ne cintu nansha cimwe cya dyenza to pa kuumusha anu kumubanda muvwaye ngènzàmpèkààtù wa mu musokoko. Ki mukulumpe Yobo kufikaye kaaba kaa mupete dikenga dya menemene's.

⁹⁸ Bikengela wânji ubwele mu dikenga, dyambedi. Bikengela ufike mu cikondo cyûdi usanganyiibwa ku ndekeelu kwa njila.

⁹⁹ Yobo wakabwela mu ndekeelu wa njila, paakambaye ne: "Dituku dîngààkalediibwà dyediibwe mulawu. Dîbà kaditeemiku nanshà kuteema to, anyi ngondo kakenkeshiku nanshà kukenkesha bufuku to, dînà diine kaditeedibuku nanshà kuteedibwa kwine to." Kadi mu dikenga adi, ki Yesu kulwaye. Kutangilaye panshi, e kwambaye ne: "Ndi mmona, bu muntu ne, cilôngò cidi cifwa, kadi cidi cijuuka cyakabidi mu muvù wa bintu bitoloka. Muci wôwò muupuke, ùdi ùbànda cyakabidi mu dipembu dya mâyi." Wakamona mwoyi wônsò wa bukwamici walukila cyakabidi ku mwoyi, kadi kwambaye ne: "Muntu udi yêyè ulaala panshi, ukuula mwoyi, ùdi penyi?" Ûvwa mumanye ne yêyè ukaavwa muntu mununu. Kwambaye ne: "Bânà bende badi balwa bwa kumudila, kadi yêyè kayi ucimanya to. Kaa, bu

Wèwè mwa kunsokokaku mu lukita ne kundama mu mwaba musokome, too ne paapita ciji Cyebe cikole. Unkoseleku cikondo ne umfundileku díbà. Tuvwa baye...” Ne wènda ùya mushindu awu, wàkula. Ùkaava kundekeelu, kwa dikenga dyende: “Ncinyi cidi cifwanyine kwenzeka? Mabeji adi alwa ne mwoyi, aalukila cyakabidi mu mucu, bilongo byalukila cyakabidi, bintu bikwabo byònsò bijuuka, kadi muntu yèyè udi ulaala panshi ne ukuula mwoyi!” Ùvwa mu dikenga. Kavwa mumanye ne civwà mwa kumwenzekela ncinganyi to, ne yèyè mwine bukole bukaavwaye abu.

¹⁰⁰ Paakenzaye nanku, ki Yesu kulwaye. Nzambi kutangijaye mutu wende mu dyulu, ki kumonaye Yesu ulwa mu matuku a ndekeelu.

¹⁰¹ Dituku dya bwalu bukole adi dyàkambà mukajende ne: “Ela Nzambi mulawu ufwe lufu,” kadi yèyè kwamba ne: “Mukaji, wèwè’s udi wakula anu bu mukaji mukutakane. Mukalenge ngudi mufile, ne Mukalenge ngudi mwangate, Dìnà dya Mukalenge dibeneshiibwe.” Nansha mukajende mwine wakamudyombola. Ekeleeziya wende wakamudyombola. Bantu bònsò baakamudyombola.

¹⁰² Mu díbà dya bwalu bukole adi, muvwaye kayi mumanye mwa kupita naabi amu, Yesu kulwaye. Pa díbà adi yèyè kwela lubila lukole ne: “Ndi mumanye ne Mupikudi wanyi udi ne mwoyi, ne ku dituku dya ndekeelu Yèyè neimane pa buloba. Ne nansha paanyima paa misanda ya dikoba mimane kubutula mubidi ewu, kadi mu mubidi wanyi mèmè nèmmonè Nzambi, Yèyè awu ùngààdimwènà ne aanyi abidi.” Mu díbà dyende dya bwalu bukole, ki Yesu kulwaye. Eyowa’s, mukalenge.

¹⁰³ Mòsà, bwa Mòsà yèyè, dyende dituku dya bwalu bukole dyakalwa mu Izaleela. Yèyè uvwa anu mu njila wa mudimu; kutuutakeenaye ne Nzambi mwamwa mu cipuka civwa cilakuka kapyà, wamba ne: “NDI NDI AWU.” Yèyè kupweka e kuya kalwangana ne ditentula dya mishindu yònsò dya Yane ne Yambele adi, biikale bateeta bwa kutentula mudimu wende. Byònsò ebi, yèyè wakiimana ne lulamatu lwònsò kumpala kwa Nzambi. Ndekeelu wa byònsò yèyè kufikisha Izaleela ku diitabuuja. Nenu ki yèyè ukaadi upatuka mu Ejipitu ewu, wenda uya mutangile ku—ku buloba bulaya, kuvwa Nzambi mwambe ne: “NenuNkuukwile pa mukuna ewu.” Ki civwa Dìyì dya Nzambi ncyòci aci. Mòsà uvwa mumanye ne bivwa bikengela kuyaye ku mukuna awu. Amen. Nzambi ngwákamba nanku! Pàlò nansha umwe kèna mwa kumushipaku to. Démon nansha umwe kèna mwa kumushipaku to. Cintu nansha cimwe kacyna mwa kumushipaku to. Yèyè neakafike too ne ku mukuna aku. Amen! Aleluuyah! Ngaavu kuumvwa bwena Nzambi bwambwedi. Yèyè uyaaya too ne ku mukuna aku.

104 Ki mutudi peetu mu njila batangile ku Butumbi! Kakwena cintu nansha cimwe cyâtwimanyikà to. To, mukalenge. Nzambi neashindike Dìyì Dyende. Cidì cyènzekà nansha ciikale cinganyi, Yèyè neàcyènzè, nansha bya munyi. Eyo.

105 Mu njila wènda ùya, anu mu kajila kaa mudimu menemene. Ki yèyè ewu, munyungulukila pankaci paa mikuna. Dya uteeleja nunku e kuumvwa mukungulu paanyima pende. Ncinyi ciine aci? Makalu a mvita a Pâlò, binunu ne binunu, enda alwa; biikale ne bya mvita, ne mafuma ne bikwabo, bwa kubapeta mu njila ne kubadyatakaja. Ki Mbû Mukunze wawa, mumucyamakane mu njila. Yèyè wakenza cinyi? Wakabwela mu di- . . . Wakabwela mu dikenga. Bantu bônso baditwe mu dyela dya mwila mikole ne: “Kaa, twètù’s twâbwelàkànyì mpindyewu. Pâlò neatushipe, myele yende ya mvita neyitutubule. Bânà beetu baa mu maboko’s nebafwile mu cipeela emu.”

Môsà kwelaye lubila ne: “Éyì Nzambi!”

106 Ki pa dîbà adi Yesu kumataye mu cyalu. Yèyè uvwa Dikunji dya Kapyà. Ncya bushuwa. Yèyè wakatuuluka kadi kushaala mulembelele pankaci pende yèyè ne njiwu ayi. Amen. Yèyè ki wetu Mutucyamakanyinyi wa pankaci. Yèyè ki wetu Mutwimanyinyi wa pankaci, amen, Mutwangaji. Ki Yèyè awu mwimane, mwimane mwaba awu; mîdimà kudi beena Ejipitu, biine bavwa balwa bwa kuteeta bwa kwenza cintu kampana pa bwalu abu abu. Yèyè uvwa Bukênkè kudibo, bwa bôbô kwendelamu. Pashiishe mu dinda paakabanga bipeepele kutuuta bikole menemene, bufuku abu, dîbà adi Yèyè wakenza cinyi? Úvwa mulwe mu mmwenekelu wa Dikunji dya Kapyà.

107 Vulukaayi ne, Yèyè uciidi anu Dikunji dya Kapyà adi. Eyowa’s, mukalenge. PavwaYe pa buloba, Yèyè wakamba ne: “Ndi mufume ku Nzambi, ne Ndi nya ku Nzambi.”

108 Nenku paanyima paa lufu Lwende, dijiikiibwa, dibiika dya ku lufu, ne dibanda; Pôlò Munsantu, mwikale mu njila mutangile ku Damaseke, wakeediibwa panshi kudi Dikunji dya Kapyà adi. Vulukaayi ne, yèyè uvwa mwena Ebelu. Kavwa mufwanyine kwikala mwambe cyôci eci to. . . Kwambaye ne: “Mukalenge, Wèwè udi Nganyi?” Ne dileeta dinene dya M-u-k-a-l-e-n-g-e, Elohim. “Wèwè udi Nganyi ûndi nkengsha?”

Yèyè ne: “Ndi Yesu.”

109 Amen! Aleluuyah! Yèyè udi Wa kumpala ne Wa ndekeelu. Yèyè uciidi anu umwèumwè awu. “Mu katanci kakese emu baa pa buloba kabaakuMmona kabidi to, kadi nwênù nenuMmone. Nèngiikalè neenu, munda mwenu mene.” Dikunji dya Kapyà dimwedimwe adi, Nzambi umwèumwè awu wenza cintu cimwecimwe aci, mwikale ne mulayi umweumwe awu, amen, uvwija Dìyì Dyende dimweneshiibwe. “Mémè ndi Dibiika dya ku lufu ne Mwoyi. Ndi Ewu Uvwaku, Ewu Udiku, ne Ewu Wâlwa.” Eyowa’s, mukalenge. Eyo.

“Baatatwètù’s baakadya manà mu cipeela.”

110 Yèyè kwamba ne: “Bòbò abu, muntu ne muntu, mbafwe. Kadi, NDI EWU ÛNDÌ.” Mòsà. . . Mu cipuka civwa cilakuka kapya, civwa NDI awu. Yèyè ucidi anu NDI awu, kayi Mwwa to; NDI, dībà dya mpindyewu, bikondo byònsò.

111 Tudi tusangana mwaba ewu ne Mòsà mmucincimikiibwe mu ditumba edi, ne Kilisto awu uvwa mutuuluke. Mpindyewu, kadi Bible mmwambe ne, ne: “Mòsà wakabala bundu bwa Kilisto bu mabanji manene matambe mabanji a Ejipitu.” Bundu bwa Kilisto! Kilisto ki uvwa Dilaabibwa adi, Logos wàkapàtuka mu Nzambi awu. Mwanjelo awu, mubadi yònsò wetu wa Bible ewu mmumanye ne Mwanjelo awu uvwa n’Kilisto. Nenu ki Yèyè awu mu cipeela, ki kumataYe mu cyalu, mu mmwenekelu uvwaYe ne cya kumweshiibwa. Butumbi kudi Nzambi’s we!

112 Ûdi ulwa leelu ewu mu mmwenekelu, wa Kilisto umwèumwè awu, mumweshiibwemu.

113 Yèyè uvwa mubāmbile ne Neabapatule. Yèyè ki ukaavwa munkaci mwa dicyenza awu. Ki Yèyè awu mulwe bwa kutwa Dìyì Dyende nyama ku mikolo, bwa kuDishindika. Pashiishe paanyima paa Yèyè mumane kulwa, mwakenzaYe bwa Marta amu, ki kubiikilaYe. KwambaYe ne: “Mòsà, cyùdi welela mbila Kùndi ncinyi? Akula ne cisamba eci, bwa nuye kumpala.” Dībà dya bwalu bukole adi, Mbù Mukunze kukangukaye ne bòbò kusabuka, mu lwendu lwabo alu bwa kuuja Dìyì dya Nzambi. Eyowa, pa dībà dya bwalu bukole dya Mòsà adi, ki Yesu kulwaye. Tudi ne dībà mpindyewu. . . KikubiikilaYe Mòsà.

114 Tudi baswe kukoka ntema yenu kudi muntu mukwabo mukese. Dìnà dyende uvwa Yayilo. Kudi bààbúngì baa bu yèyè awu pa buloba leelu wa Ndaaya ewu. Ûvwa mwena kwitabuuja wa mu musokoko. Ûvwa munange Yesu. Ûkaavwa muumvwe baakula bwa bwalu Bwende. Ûvwa muMwitabuuje. Kadi, nudi numona’s, ùkaavwa mumane kuya kashaala mwena bulongolodi kampana. Eyowa’s. Yèyè—yèyè—yèyè—yèyè ùvwa anu. . . Yèyè kwawaku mwa kupatukila patooke bwa kucijikula to. Ûvwa mucitābùùje, kadi kavwaku mwa kucijikula to, pa nanku ùkaavwa mumane kukaswikakana ne beena bupidya. Kadi mu bulelela yèyè uvwa mucitābùùje.

115 Nudi bamanye’s, padi muntu ukafika mu mushindu awu, misangu mikwabo Nzambi utu ukamufikisha ku diteetangana dya makanda. Mu dikenga ki mutùtù cya bushuwa tuleeja citudi, citudi twikalangana menemene.

116 Pa nanku ki yèyè awu’s, ùkaavwa mumane kukaswikakana ne beena bupidya, ne nyawu ùkaavwa muye too ne ku dikelesha dya dìnà pa mukanda, ne bikwabo. Wa bwalu ùvwa mwakwidi, ne pa nanku kavwa—kavwa mwa kwenza ditonda anu bipeepele nunku to, bwalu cyòci aci ncivwa kwende kuvwa kudiiladiilaye. Pa nanku, kadi ye’ uvwa anu mutungunuke ne kwitabuuja Yesu.

117 Dìngà dituku, mwanende mutekete wa bakaji kusaamaye. Kaa, ekelekele. Yèyè, kakuyi mpatà to yèyè muntu ewu, piikalabi ne yèyè. . . mushindu awu, ùwva mufwanyine kwikala mubiikile ngangabuka. Ngangabuka mulwe, mufile manga kudi mwànà awu. Mubidi luuya uvwaye naawu uvwa wenda ùbànda anu kubànda. Paanyima pa cikondo yèyè kushaala muteeme mudilu bu mbabula, ne bikwabo byònsò, ndekeelu wa byònsò kwikalaye ukaadi ùpùnga ne lufu. Ùkaavwa mu dikenga. Bivwa bikengela bwa kwenzaye cintu kampanda. Yèyè—yèyè kavwa anu mumanye cya dyanza to. Mpindyewu kudyambidilaye ne: “Bu mêmè nanshà mwa kuMupeta, mwaba wònsò wikalaYe awu.” Mpindyewu kaakindila ne bufuku bwànji kwila to, bu mwakenza Nikodeme, bwa kupeta muyiiki wa babidi. Cikondo cikaavwa cya kwenza cyenzi, cikondo cikaavwa cilwe cya kwenza cyenzi ne yèyè uvwa ne cya kwenza cyenzi pa dîbà adi.

118 Nenku mêmè ndi ngeela meeji, mwaneetu wa balume, mwaneetu wa bakaji, cintu cimwecimwe aci ncidiku eci patudi twakulangana apa. Dîbà dikaadi dilwe dya kwenza cyenzi. Dîbà dikaadi dilwe dya kwitabuuja anyi kubenga kwitabuuja. Mukàlù awu utu uvwila mulume yònsò ne mukaji yònsò. Ùtu uvwila mwànà yònsò. Míngà misangu paudi usambuka mukalu awu, nkukushaadile cintu anu cimwepele, ncilumbulwidi, paudi usambuka pankaci paa luse ne cilumbulwidi, paudi usambuka mukàlù awu.

119 Vulukaayi ne, yèyè ukaavwa mubwele mu dikenga. Kacivwa mumanye cya dyanza to. Ki baakwidi bende badi biimane pààpa baba, baalaabi bònsò biimane kacya baamunyangulukila. Balunda bàvwa nende, kuntu kwònsò aku, bàbandila muvwa mwanende mutekete wa bakaji awu ufwa. Ngangabuka mwimanyine lwa pambelu, muvunge byanza, ukupa byanza ne: “Mêmè nkaadi mumane kufila bwanga bwònsò bûntù paanyi mumanye abu, kadi nya’ bicidi anu. . .”

120 Nwamonu’s, ùwva n’Yesu munkaci mwa kukwata mudimu dîbà dyònsò adi. Yesu uvwa wenza bwalu ebu mu kiipacila kampanda, bwa kupatula civwa munda mwa kalumyana aku. Paanyima paa cikondo kampanda, ndi mwa kumumona uya kangata kafulu kende kakese kaa kafiike aku ne ùkààsa ku mutu, uvwala mùzàbi wende wa bwakwidi awu.

“Kùkaadi uya ki kwèpì aku?”

121 “S’ndi. . . ndi muumvwe bamba ne Yèyè udi lwa kwinshi ku musulu eku. Nyaaya kaMukeba!” Kaa, ekelekele! Ki yèyè uyaaya wawa’s!

122 Mu dîbà dya dikenga adi, bivwa bikengela kwangataye dipangadika: anyi kulekela mwanende awu ufwa, anyi kumanya ne aci ki civwa dimweneshiibwa dya Dìyì. Yèyè uvwa mwakwidi, ne ùkaavwakù mubale Dìyì, ne ùwva mumanye ne civwa

ndimweneshiibwa dya Nzambi. Nzambi uvwa munda mwa Kilisto, upungisha baa pa buloba ne Yèyè mwine. Yèyè uvwa mumanye aci, nenku ùkaavwa mwenzejiibwe bwa kwangata dipangadika ku bukole. Bivwa bikengela kwenzaye ntupakanyi, kulekela mwanende ufwa, anyi kwenza ditonda dyende. Mmwenze anu ubwela mu dikenga adi, ki pa diine dîbà adi paakalwa Yesu. Kuyaye bwa kaMumona. KwambaYe—kwambaYe ne: “Nènye neebe, cyònsò cyùdi wamba aci.” Kadi pakaavwabo bapatukile mu njila, ki mutumiibwe ne mukenji ulwalwa ewu, cintu mwaba awu cya kacyiku cimanyike to. Pende mumane kwenza ditonda dyende, dya ne ùvwa muMwitabuuje. Ùkaavwa mumane kudiipata yèyè mwine mu cisumbu pa dîbà adi, ne mudizanjike ku mèsù a bantu bònsò pa dîbà adi ne, ùkaavwa mwena kwitabuuja wa Yesu.

123 Kadi ki mutumiibwe ne mukenji ulwalwa ewu, kwambaye ne: “Kutacishiku muntu nansha umwe to, bwalu mwaneebe wa bakaji ukaadi mumane kufwa. Mmufwe makeelela awu. Ùkaadi mumane kufwa. Kwikadi, kwikadi wakutakanangana ne bwalu abu kabidi to.”

124 Nenku, kaa, mwoyi wende mukese awu’s wakamba kwimana. Kadi yèyè kutangila e kumona mèsù a Yesu awu, wamba ne: “Ncyèna mukwambile anyi? Kuciinyi to, pawikala muswe kumona butumbi bwa Nzambi. Bwòwà mbwa cinyi’s wèwè? S’Nkaavwa mumane kukwambila ne Nènye.”

125 Yèyè ukaadi mumane kwamba ne Nealwe. Yèyè ukaadi mumane kwamba ne Neènzè cyòci eci, kadi’s ki kucyenzaYe eku. Amen. Mmwambe ne Yèyè neajuuke mu cyalu mu matuku a ndekeelu ne neènzè bintu ebi mwakenzaYe amu, bu mutwabadi ne mutwambì makeelela diloolo amu. S’ki kubyenzaYe eku. Bwòwà mbwa cinyi’s nwènù?

126 Nwavulukaayi ne, paakalwaYe apu, Wakamubiikila bwa kubiikaye ku bafwe. Wakamata mu cyalu ne wakamubiikila bwa kubiikaye ku bafwe.

Mukulumpe mpofo Baatimaayo, musangu kampanda, kufikaye mu dyende dîbà dya bwalu bukole.

127 Yesu uvwa mupweke kuntwaku, mulongolole didya dya Beena Kantu—ku—byanza baa Evanjeeliyo mu Kaabujima lwa ku—ku Yeleko kwaka, ne Yèyè uvwa ne Zakaayo kwine kuntwaku. Ùvwa mumupete kuulu kwa mucu, kwinsi kwa mùsèèsù. Nenku pavwaYe...Ee, Yèyè kavwa mufwanyineku kulongolola cingà cintu to, mündi mutwishiibwe. Nwamonu anyi? Pa nanku dîbà adi paakapwekaYe kuntwaku, Yèyè—Yèyè kumupeta, Zakaayo wakaya Nende.

128 Mukulumpe mpofo Baatimaayo uvwa mpofo kubangila anu pacivwaye mwànà mutekete. Ki kudyambidilaye ne Yesu uvwa mufwanyine kupatukila ku ciibi aci, nenku ùvwa mwindile.

Paanyima paa katanci yêyè kuumvwa mutooyi wàbûngì, ne bantu bônso bavwilaku.

¹²⁹ Ki yêyè kuumvwa mwakwidi wamba ne: “Ê! Ê, wêwè, wêwè udi wenda ubândila lwa ku kakuna wawa! Uvwa—uvwa—uvwa . . . S’tutu tuumvwa bamba ne wêwè ewu utu ujuula bafwe. S’nyewu tudi naabo nkita myûle tente lwa kuntweku. Piikalabi ne udi Maasiya, piikalabi ne udi Maasiya, lwâku kuntweku tûng ujuule bafwe aba.”

¹³⁰ Nudi bamanye’s, dyabulu umwèumwè awu ucitu anu ne mwoyi, nwamonu’s, mu mmwenekelu wa ntendeleelu, mushindu umweumwe awu. Nwamonu anyi?

¹³¹ “Piikalabi ne udi Maasiya, tudi . . . utu ujuula bafwe; s’nyewu tudi naabo nkita myûle tente lwa kuntweku. Lwâkwaku’s.” Nenku, kaa, bantu bônso beela mbila mikole. Ewu utuuta mukobolo ne: “Hozaana kudi Muprofeta!” Mukwabo pende utuuta mukobolo wamba *cikampanda*, *cikansanga*, anyi *cikankenga*. Cibwejakaji cyebe cya eyo!

¹³² Mukulumpe mpofa ewu kudyambidilaye ne: “Kaa, mêmè’s ngaaMupangidi. Mmupatuke mupwekele lwà kwaka, paanyi ndyambidila ne Yêyè neavwile lwa kuneeku. Mbalwe kunteeka mwaba uvwa kawuyi wôwò to.” Ki kuditwaye mu dyela dya mbila mikole. Kudyambidilaye ne: “Piikalabi ne Yêyè udi Dîyi, Yêyè udi Nzambi; ki cidiYe ne cya kwikala.” Pa nanku: “Éyi Yesu, Wêwè Mwânà wa Davidi, ikalaku naanyi luse!” Mu dîbà dya dikenga adi, yêyè kubiikila ne dîyi dikole.

¹³³ Mpindyewu Yesu, panwikala mwa kucifunda kaaba aka, ùvwa ùsanganyiibwa mu Yeleko. Mwaba udibo bamba ne yêyè uvwa musòmbèle awu, ùvwa mu ntanta wa yards lukama ne makumi ataanu [mètres 137] ne mwaba uvwa Yesu usanganyiibwa. Ne bantu binunu ne binunu bavumakanangana mu nyungulukilu Wende amu, Yêyè kavwaku mwa kwikala muumvwe lubila lwa mwine muntu awu to. To. Kadi Wakaluumvwa luMulenga. Yêyè kwimana.

¹³⁴ Ndi muswe kuyiisha, dimwe dya ku maloolo aa pa ne: “Ki pa dîbà adi Yesu kwimana.” Kaa! “Ki pa dîbà adi Yesu kwinama.” Kaa!

¹³⁵ Kadi paakiimana Yesu, civwa ncinyi? Wakamubiikila. “Mulongeshi nya’ walu. Kabikutondu to,” mwakamba bayiidi, “Udi ukubiikila. Nya’ ukubiikila.” Wakamubiikidila mu musumbà wa bantu awu ne dîyi dikole.

Ûdi wènza cintu cimwecimwe aci patudi twakulangana apa. Cidi cinubwela anyi? Nwamonu anyi?

¹³⁶ “Mulongeshi nya’ walu ne wakubiikidi.” Ne Yêyè udi ubiikilangana bwa kuumuka ku—ku bufofo kuya ku bukênkè, kuumuka ku mîdimà kuya ku bukênkè. Nenku Yêyè kumubiikila, kuumukaye ku lufu e kuya ku Mwoyi. “Mulongeshi nya’

walu ne Ûdi ukubiikila.” Kadi paakamubiikilaYe apu, Wakamupeeshulula lumònò lwende.

¹³⁷ Mukaji mutekete uvwa ne mashi alwa munda awu, mûngà musangu, lwa pa kakuna pààpa, ùkaavwa mutuule mfranga yende yònsò, ku bangangabuka. Yèyè awu, kakuyi mpatà to, bakaavwa basumbishe ne ngombe ya cikokedi. Bakaavwa basumbishe ne—ne ferme mwine, bamweyeke ne kumweyeka. Bakaavwa batuule byònsò bivwabo naabi ku bangangabuka, nansha umwe wa kudibo kaakamukwacishaku to. Disaama dyende divwa dyenda dikola anu kukola. Mashi imanaaku ne imanaaku wèwè. Ku musangu ne ku musangu, kacya anu byangatangana, disaama dyende kwikaladi anu dyenda dishaala dikole dya kadiyi kuumvwa to.

¹³⁸ Kadi dîngà dituku, pavwaye musòmbe mwaba awu ùluka mipilu, lwa pa kakuna pavwaye musòmbele apu, utuma mèsù lwa kwînshi mu cibandabanda mwamwa, e kumonaye bwâtù bubwela ku dilobo. Bantu bònsò baktula mbilu benda bamba ne: “Hozaana kudi Muprofeta!”

¹³⁹ Yèyè ukaavwaku muumvwe baakula bwa bwalu Bwende. Diitabuuja ditu difuma ku dyumvwa’s. Mpindyewu kwambaye ne: “Nènganjibi kupweka nkaMwele dîsù.”

¹⁴⁰ Nenku dya upweka kuntwaku anyi, ki kumonaye dyende pende dya madyatambalà Dîyi dya Nzambi dimweneshiibwe mu mubidi’s, kwikalale cintu kampanda mu Wende ngaakwilu ne Wende mmwenekelu, cyàkamufikishà ku dimanya ne ùvwa n’Yèyè. Eyowa’s, mukalenge. “Kaa, ngikalapù mwa kukokaku ntema Yende mu mushindu kampanda, ngikalapù mwa kuMulengaku mu mushindu kampanda’s we!” Ki kudifindaye mu musùmbà wa bantu awu ne kulengaye civwalu Cyende.

¹⁴¹ Mpindyewu vulukaayi ne, cyàkumvwàYe kacivwa mmunu wa mukaji awu to. To, mukalenge, bwalu civwalu cya beena Palestine citu cipweke cidilekelele. Nenku Yèyè. . . bôbò batu bamb-. . .

Peetelo kwambaye ne: “Bantu bònsò’s mbaKulenge.”

¹⁴² Yèyè kwamba ne: “Kadi edi dilenga ndishiilangane. Ndi ngumvwa ne Ndi mupete butekete.”

¹⁴³ Yesu uvwa mulwe. Mfranga ya mukaji awu yikaavwa miye, byònsò bikaavwa biye; kadi mu dîbà dya bwalu bukole divwa mashi kaâyikù mafwanyine kukama, ne bangangabuka kabayi mwa kuimanyika adi, Yesu kulwaye. Ne cyakenzaYe ncinyi? Wakamubiikila. KukenzakanaYe too ne paakamupetaYe, ki kwambaYe ne: “Wèwè uvwa ne mashi alwa munda, kadi ngòwò awu ìmànyi.”

¹⁴⁴ “Yèyè udi umwèumwè awu makeelela, leelu, too ne kashidi.” “Mulongeshi nya’ walu ne Ûdi ukubiikila. Walu ne Wăbîikidi.” Wakamubiikila bwa kwalukilaye ku bukole bwa mubidi.

145 Mukaji mutekete wa ku ciina cya mâyi awu, mwena bwalu butwâmbi makeelela diloolo awu, ditekemena dyônsò dikaavwa diye. Pàmwâpa, misangu mikwabo bayende mwitânù ukaavwa mumushiye, ne ùcìvwa anu ùfùminakù ku dyangata dya mwisambombo diloolo adi, nenku mwikale—mwikale ne ndambu wa dyelakana bwa yêyè awu. Pa bivwa bitangila nsòmbelu mulenga, ùkaavwa muye. Ùvwa ùjinga bwa kwikala inâbànzà mulenga; yêyè, kakuyi mpatà to, ùvwa ùbala Bible.

146 Nenku ùvwa ùya kuntwaku, ùkùya pa dîbà dya dikumi ne dimwe. Kavwaku mwa kulwa dinda bwebwebwe pavwa bakaji baakane balwa apu to. Ne bôbò bavwa bambwila mâyi abo mu mutu, ne milondò ayi, ne baalukila pambelu. Ne pa nanku yêyè kavwa mwa kulwa, kubwelakana mu bôbò to. Bôbò, bavwa ne disungulujangana dya cyôcì aci mu miine matuku awu, baakane ne babi kabavwaku mwa kubwelakana kaaba kamwe to. Beena nsòmbelu wa masandi bavwa bashaala pa kaabo kaaba, pa nanku yêyè kavwaku mwa kulwa pamwe ne bakwabo abu to. Kabavwa mwa kwitaba bwa kulwaye to. Nenku pàkaavwà bônsò bamane kusuna mâyi abo ne baalukile pambelu. . . Yêyè kulwa bwa adi matambe bwimpè.

147 Nenku pa dîbà adi yêyè wakalwa kuntwaku ne kanyingu aka mu mutu, kakuyi mpatà to yêyè uvwa wenda uya, wenda udyambidila ne: “Mpindyewu, muntu mwine wansedi ewu, anyi, ùndì mupetangane nende makeelela diloolo ewu, s’ndi ne dyelakana bwende yêyè. Mmulume’s, ùdi wenza maalu a lukutukutu be. Ncyêna—ncyêna anu ne cîndi mumanye pa yêyè to. Ncyêna mutuute dyakalenga to. Ndi muumushiibwe mu cisòmbedi cya bantu. Ne nciyena mwa kuya mu ekeleeziya ayi to, yidi. . . Anji anu kuyitangila tûng! Ngaapangi ne cya dyanza. Ndi mu dikenga. Ne ntu mbala Bible; ncyà bushuwa ne, dîngà dituku, Muprofeta awu wadyakumataku anu mu cyalu. Mpindyewu ndi mumanye ne bôbò mbambe ne cintu bu nanku kacituku to, ne bidi nunku ewu ne: ‘Pàmwâpa nku bidimu lukama, ne ku bidimu cinunu. Tudi bindile ciine aci kukaadi binunu bya bidimu, kadi kacitu cyanji kwenzekaku to, pa nanku katwena tucindila mpindyewu nansha.’ Byônso bidi anu mushindu ewu ne: ‘Kaa, to, twètù tudi ne maekleeziya ne bikwabo. Katwena dijinga ne cintu nansha cimwe cya mushindu awu mpindyewu to.’” Nenku pa dîbà adi yêyè uvwa wenda uya kuntwaku, wenda welangana meeji.

148 Nudi bamanye, paudi welangana meeji Bwende Yêyè, ki padiYe ukumwenekela’s. Byenze bu mutuvwa twamba makeelela diloolo awu, pavwabo mu njila wa ku Emawuse.

149 Pavwaye welangana meeji pa miine maalu awu apu, ki kumvwaye Muntu wamba ne: “Ntwàdìlèku mâyi a kunwa.”

150 Twâmbè bishi bwa cyôcì aci? Mu mêbà ende a bwalu bukole, pàkaavwà wende nsòmbelu mulenga mumane kuya. Pàmwâpa

kainābānzà kalenga kwísù, katùma mu mùsèèsù bwa kaye kàkasòmbèlè biine bya nanku awu abi. Misangu mikwabo kaciyi cilema cya mwānà wa bakaji mutekete awu to, ciikale cilema cya baledi bende, bwa dimulekela upatukapatuka mushindu awu. Kadi's ki yèyè awu, pāmwāpa tuubipya twa nsuki yende tulembelele; ūkaavwa munyaanunukangane, wenda uya naka, mucyokakanangane yōnsò, ne kakuyi muntu wa mwikaleku nende bwalu to, mwānà awu's, ne pāmwāpa ne bwalu bwa mwandanjinga bwenda bulonda ciine aci.

¹⁵¹ Nansha nanku, ndi mumanye cintu cimwe ne, yèyè ukaavwa anu mubaleku Bible, ne ùvwa witabuuja Bible. Ne kuvwa kaadimiinu kakese kasanganyiibwa munda mwa mwoyi wende amu, kamba ne: “Bwa abu bwalu bwòbò anu budidinge bwenzeke anyi, mēmè's nēmbùmanyè.” Ùvwa mudyanjila kulongolwela cyòci aci.

¹⁵² Tangilaayi mukulumpe Yudaasa udi mwimane pàāpa wawa wenza cyakenzaye aci. Munda mwa wende mwoyi muvwa mufiike fitutuu. Bukēnkè buvwa buteemena lwa pamutupamutu mu byenzedi byende, kadi munda mwa mwoyi wende yèyè kayi uBwitabuuja to. Nenku ki yèyè mukaji ewu. . . Nwamonu's, Bukēnkè abu kabuvwaku bufwanyine kupweka kafika too ne ku cyòci aci to. Kadi mukaji awu ki yèyè ewu's, witabuuja, yèyè wakaBwitabuuja, kadi nsòmbelu wende uvwa mufiikisha fitutuu; Bukēnkè abu mbwenze anu bülenga, Bwòbò kumba kuumusha difiika dya fitutu adi. Kadi Bukēnkè abu mbwenze anu bulenga apa, Bwòbò kucifiikisha cyònsò nkòong. Ki dishiilangana ndyòdi adi.

¹⁵³ Nwamonu's, mukaji ewu uvwa muleediibwe mbwa kiipacila aku. Yèyè—yèyè wakamba, paakamwambilaYe ne ūkaavwa ne balume búngi kampanda apu, yèyè. . . Cyàkenzekà ncinyi? Dyakamwe kwenzaye anu bu musaluke yèyè yōnsò's. Yèyè's wakabwela mu dikenga. Kwambaye ne: “Mukalenge, ndi njingulula ne Wèwè ewu udi Muprofeta. Ndi mumanye ne paalwa Maasiya, bintu ebi ki byenzaYe.”

¹⁵⁴ Pa dībà adi ki paakamubiikilaYe. Pa dībà adi ki paakamubiikilaYe. “Mēmè ki Yèyè awu, Udi wakula neebe ewu.” Yèyè wakacijingulula ku Dīyì dya Nzambi. Yèyè kumubiikila kumuumusha ku mpekaatu yende, kumutuma ku Mwoyi. Ne dīnà dyende didi mu Bible, ne yèyè udi ne Mwoyi udi kawuyi ufwa to leelu ewu.

¹⁵⁵ Yèyè's udi mwa kukubiikila wèwè mushindu umweumwe awu, bwalu Yèyè udi umwèumwè awu makeelela, leelu, too ne kashidi. Ne. . .

¹⁵⁶ Eyowa, wende nsòmbelu mulenga ukaavwa muye, kadi nansha nanku ùvwa anu mumanye ne Yèyè ki uvwa ne dijingulula adi. Wakamanya ne aci civwa ne cya kwikala anu

Maasiya. Pashiishe, paakamba Yesu ne: “Mêmè ki Yèyè awu, Mêmè ki Yèyè awu” apu, yèyè wakamanya ne mmwômò.

¹⁵⁷ Musangu kampana bayiidi bavwa basanganyibwa mu bwâtù, ditekemena dyônsò dikaavwa diye. Bipeepele bikole, bôbò bavwa baye bashiye Yesu, ki bipeepele bikole kwikala anu—anu muvwabi ku ba-Lazârô amu. Ditekemena dyônsò dikaavwa diye. Kaabwâtù kaa kale aku kavwa kûle tente ne mâyi. Nenku bavwa bapaasalala ne mbila mikole badila myadi, ne pâmwâpa basambila ne batungunuka nanku, mikenyi biikale byela, ne bwâtù bûle tente ne mâyi, makunji avwa miimane e kudiinawu, nkapi kucibukayi, ki kushaalabo anu kacya baakwatangana muntu ne mukwende, myadi bimonangane.

¹⁵⁸ Nenku mu dîbà dya bwalu bukole bwa menemene adi, ki Yesu kulwa wenda wenda. Kadi Ûvwa umweka kudibo anu bu mundidimbi nanku awu. Ûvwa umweka wa ukwacisha bwôwà’s, byenze bu mukishi, ki kwelabo mbila bwa bwôwà.

¹⁵⁹ Ki lutatu ludiku leelu wa Ndaaya ewu ndwôlò alu. Yesu udi ulwa mu dîbà dya dîbà dyebe dya bwalu bukole adi, kadi wèwè uCyumvwa bwôwà. Kuyi uCimanya ne ncinganyi to.

¹⁶⁰ Kabavwa bamanye civwaYe to. Kwambabo ne: “Kaa, s’mmukishi’s!” Bavwa bapaasalala ne mbila mikole.

¹⁶¹ Nenku pa dîbà adi ki paakababiikilaYe e kwamba ne: “Kanuciinyi to, m’Mêmè.” Mu dîbà dya bwalu bukole, Yesu e kulwa, Dikwacisha dyabo. Mushindu awu ki utuYe anu wenza misangu yônsò, ulwa mu dîbà dya bwalu bukole. Ki Yesu kulwa e kuDimwenesha, ne kulwa kudibo.

Peetelo kwambaye ne: “Piikalabi ne ng’Wèwè, tuma diyì ndwe ngenda ngendela pa mâyi.”

Yesu ne: “Lwâkwaku.”

¹⁶² Nudi bamanye mudi bwalu anyi, balunda baanyi? Abidi adi panshi aa Yèyè nealwe bwa baa mu matuku a ndekeelu aa aba. Mpindyewu, kabyenaku bikemesha mukaadi ekeleeziya mubwele cyakabidi mu dîbà dya bwalu bukole edi anyi?

¹⁶³ Nêngâmbè cintu kampana mwaba ewu. Kî ndilongesha dya nshindameenu to. Cîndi ngamba cidi anu ciprofeta cyanaana. Nudi bamanye cidi cyenzeke anyi? Nebikafike mu kaaba kaa ne, abidi adi panshi aa, fundaayi nulame diyì dyanyi adi, mangumba ônsò neikale menzejiibwe bwa kushaala beena Nsangilu wa Bukwântèndeleelelu. Kaâyì menze aci to, kaena mwa kutwîbwa nyama ku mikolo kudi Nsangilu awu to. Ki bwa cinyi, nekwikale dyenzejangana dya ku bukole, ne muntu nansha umwe kèna mwa kuya mu maekeleeziya aa, anyi kuya mu maekeleeziya ônsò naka to; pawikala kuyi ne cimanyinu cya kudi ekeleeziya webe sungasunga to, kwèna mwa kusumba anyi kusumbisha to. Cimonaayi anu muvwaci amu, ki mwikalaci cyakabidi,

cimanyinu cya nyama wa lwonji. Ne ekeleeziya, bôbò badi munkaci mwa kufika ku dyumvwa cyôci aci, bantu baa nyuma.

164 Nenu nwênù beena Mpenta, nansha bya munyi, nudi munkaci mwa dicijingulula. Nukaadi babange kwenda kucyumvwa. Padi ekeleeziya yenu, àbûngì a ku malongolodi a beena Mpenta; kadi kabyena bikengela nteele mênà enu to, kadi nudi bamanye mpindyewu mene ne bakaadi—bakaadi munkaci mwa kubwelamu. Bakaadi bamane kufila bujaadiki ne bakaavwamu. Ne panudi nwenza cyôci aci, nebikengele bwa nwênù kwenza cinyi? Nebikengele bwa nwênù kujimija dilongesha dyenu dya Evanjeeliyo wa dibatiiza dya Nyuma Mwîmpè. Nebikengele bwa nwênù kujimija dilongesha dyenu dya nshindameenu dya Bible.

165 Ne bidimba kabyakucitwalaku to. Beena Kilsto balelela balediibwe cyakabidi nebânjì kufwa, dyambedi. Bôbò abu mbadimwijibwe kudi Diyì. Mbamanye ne cintu eci cilwalwa. Eyowa's, mukalenge.

166 Nenu kabyenaku bikemesha anyi? Ne anu mu dîbà mene dya bwalu bukole edi, ki Yesu ulwa ne ubabiikila, wamba ne: “Kanuciinyi nansha. M'Mêmè. Ncìcidi anu neenu. Ndi mwaba ewu bwa kumwenesha Diyì Dyanyi.” Anu muvwaYe musangu awu amu, ki mudiYe kabidi mpindyewu. Yèyè ngudi mwambe ne Neênzè cyôci aci. Kaa, ekelekele! Mulongeshi nya' walu ne wâtùbìkidi.

167 Babeedi bààbûngì kaaba aka, kakuyi mpatà to, bàdi basòmbe kaaba aka aba, ne ngangabuka mukwambile ne kakucyena—kakucyena kabidi ditekemena bwebe wèwè to. Udi mwa kwikala mu dyebe dîbà dya bwalu bukole, kadi, wavuluka ne, Mulongeshi nyewu walu ne wakubiikidi.

168 Nenu dîngà dituku, dîngà dituku, Mulongeshi nealwe ne neabiikile dînà dyônsò dîdì difunda mu Mukanda wa Mwoyi wa Mwânà wa mukooko. Piikalabi ne dyebe wèwè kadyenam to, dîfûndishemu patudi twakulangana apa, bwalu Yèyè nealwe ne neabiikile. Nansha badi mu nkita nebûmvwè Diyì Dyende ne nebaalukile ku Mwoyi. Mulongeshi nealwe ne neakubiikile. Ne pacidiYe ubiikila leelu ewu apa, andamuna ne dilongolole bwa Dituku adi, ki wanyi mubelu wûndi nkupeesha ngwôwô awu.

169 Mulayi wa cikondo eci, Yèyè wakalaya ne Neikale kaaba aka. Bintu byakenzaYe, Neàbyênzè cyakabidi, ne mpindyewu Mukalenge mmulwe cyakabidi ne udi ukubiikila.

170 Twinyikaayi mitu yetu. Ncìcidi ne mabeji makwabo matwe ku asambombo mwaba ewu, kadi ncyê—ncyèna mwa kafika ku cyôci aci mpindyewu to. Twinyikaayi mitu yetu. Mvwa mulaye bwa kunupatula kumpala kwa dîbà, kadi nyewu tukaadi tusunsa dikumi ne tutaanu tumane kupita.

171 Taatù wa mu Dyulu, Éyì Mukalenge, enzaku bwa byenzeke cyakabidi. Bintu byônsò bîngâmbì ebi ne: “Yesu nyewu walu ne

udi ukubiikila.” CidiYe wenza ncinyi padiYe ulwa? Ûdi ubiikila. Nenku enzaku bwa byenzeke cyakabidi, Mukalenge. Enzaku bwa Nyuma Mwîmpê Webe alwe munkaci mwa bantu diloolo edi, Mukalenge Yesu mu mmwenekelu wa—wa Nyuma. Alweku diloolo edi ne aDibuulule, ne pashiishe aDimweneshe. Anu muvwa bantu abu, mwakiitabuujabo amu, netwitabuuje, twêtù peetu, Mukalenge. Kudi bààbûngì kaaba aka, pàmwápa, batu kabayiku banji kupeta mpunga ewu to. Tudi tulomba bwa Wêwê kubapeeshaye cyakabidi diloolo edi. Bwalu tudi tulomba nunku bwa butumbi bwa Nzambi, mu Dinà dya Yesu. Amen.

¹⁷² Ncya bushuwa, mwaneetu wa bakaji, kadi tungunuka wêwê anu ne cyôci aci. Abi mbîmpê. Tungunuka nda wêwê anu kumpala. Kaa, ikalaayi bapuwe anu menemene, bantu bônso.

¹⁷³ Nudi nwitabuuya ne Yêyê mmulwe anyi? Mmulwe. Yêyê ucitu anu ubiikila padiYe ulwa anyi? Mpindyewu bu nwênù mwa kwitabuuya anu naka. Bu nwênù mwa kwitabuuya anu naka Dìyì dya Nzambi, Nzambi neacifile.

¹⁷⁴ Mpindyewu tangilaayi, ncyêna ne díbà dya kubiikila mulongo wa babeedi kaaba aka to. Nêmbàbiikilè diloolo edi, aku nanku, bu Mukalenge mwa kwanyisha. Mulongeshi walu. Walu bwa kuuja Dìyì Dyende mu dituku dya ndekeelu. Nenku civwaYe musangu awu aci, nceidiYe leelu ewu. Civwa dimweneshiibwa anyi dimanyishiibwa Dyende musangu awu, ki cididi leelu ewu, bwalu Ûcidi anu Dìyì dya Nzambi. Nudi nwitabuuya aci anyi? [Disangisha didi dyamba ne: “Amen.”—Muf.] Ne Dìyì dya Nzambi n’Dìjinguludi dya meeji, mapangadika a mu mwoyi. Ne mushindu wakenzaYe musangu awu awu, ki mushindu ukaadiYe anu mwenzenze misangu yônso. Ûcidi anu umwêumwê awu. Bu Yêyê mwa kwenza cyôci aci mpindyewu mene, nudi bafwanyine kuMwitabuuya anyi? Ncifwanyine kunufikisha ku diMwitabuuya anyi?

¹⁷⁵ Nwênù bàdi aku nanku abu mpindyewu, ngânji ntangilebi ní kudiku muntu kampanda ûndi mumanye, musòmbe mwaba kampanda muneemu emu, ûndi mumanye.

¹⁷⁶ Bônso bàdi ku nseke yônso aba, lwa *muneemu* emu, bàdi kabayi bammanye abu, elaayi byanza byenu muulu; panwikala bammanye ne ncyêna mumanye kantu nansha kamwe pa bidi binutangila to, peenu biikale nusaama, elaayi byanza byenu muulu. Ngeela meeji ne, mbantu bônso. Eyo, mpindyewu, itabuujaayi. Itabuujaayi anu naka ne mwoyi wenu wônso. Kanwedi mpatà to. Ikalaayi ne diitabuuja. Itabuujaayi Nzambi.

¹⁷⁷ Nênnùlombè bwa nwênù kwikala bapuwe anu menemene, basòmbele panshi. Kanwikadi nutambakana eku ne eku to bwa mpindyewu, bu nwênù mwa kuswa kanwenji nanku to. Nwamonu anyi? Nwamonu anyi? Wêwê udi mu—musuuka, mubidi, ne nyuma. Nenku nyuma webe. . . Ne Nyuma Mwîmpê utu mwânaadyôngò wa dikema.

178 Mbanganyi badi bavuluke, kukaadi bidimu, ne Nyuma Mwimpè, pàngààkalwà kaaba aka e kunwambila? Pâmvwà nkわた bantu ku cyanza, paakangambilaYe ne dijingulula edi nedilwe, ne pa dîbà adi neditungunuke? Nudi bacivuluke, bavuluke aci anyi? Kadi Wakamba ne: “Bu wêwè mwa kufikisha bantu ku dikwitabuuja.” Nudi bavuluke matuku awu, kukaadi bidimu byàbûngì anyi? [Disangisha didi dyamba ne: “Amen.”—Muf.] Bikengela nwitabuuje.

179 Mêmè kumona muntu mulume, ngeela meeji ne kuvwa ndwà kwînshi eku ku disangisha dikwabo adi, musômbe anu mwaba awu. Ki Nyuma Mwimpè. . . Mvwa mumubàngidile pâmvwà nyiisha apu. Úvwa mulema. Úvwa ne mabaya a balema mu mâpà ende. Kadi ndi mwenze anu mbanga kwenza dibiikila, Sataana kulwaye kudi muntu awu, mundidimbi mufiike. Nenku mvwa anu kacya ngaawutangila ne mèsù aanyi abidi aa. Yèyè kujuuka e kupatuka pambelu. Yèyè neikale misangu yònsò anu mulema, nwamonu’s. Kadi paabi, yèyè, pende’s uvwa mwa kwikala mwondopiibwe anu mwaba awu bu yèyè anu—anu. . . Nwamonu anyi? Kadi, anu, ncyèna mumanye ne mbwa cinyi to. Ngeela meeji anu ne yèyè uvwa muteeleje mwena lukuna. Kadi bu nwênù mwa kwimana ne kutangila mindidimbi ayi, kumona bintu abi mu mmwenekelu ayi, mushindu udiyi, ne kutangila mushindu udiyi yenza. Nwamonu’s, ncifwanyine kwikala. . .

180 Mpindyewu, mêmè ncyèna mwa kwondopangana to. Muntu udi ukwambila ne yèyè udi mwa kukwondopa awu, mmutupakane. Wêwè ukaadi mumane kwondopiibwa. Kadi, bwalu mbwa dijingulula dya Bwikadi bwa Yesu Kilisto. Mpindyewu piikalabi ne Marta wakamanya ne bu yèyè mwa kuMumona cyakabidi, úvwa mwa kupeta civwa dijinga dyende, bwalu Yèyè uvwa Dîyi dimweneshiibwe, katwenaku twètù mwa kwitabuuja mushindu awu diloolo edi, bwa kuciitabuuja anyi? Cya bushuwa, bivwa bitukengela nanku. Yèyè mmulwe. Yèyè mmulwe, mMulwe mu mmwenekelu wa Nyuma Mwimpè. Ki Yèyè awu udiYe. Mpindyewu sambilaayi anu cyanaana.

181 Nwamonu’s, lwà apa nunku, bu ne mvwa ne muntu kampanda mwimane apa, anu apa ku luseke lwanyi eku, mwikale anu—anu usambila; ngàmònu bantu bààbûngì be munkaci mwa kusambila, mmu citanda cijima emu. Bikengela anu bwa wêwè kucitangila. Kwèna mwa kwamba ne: “Amba tûng, Mwaneetu Branham. . .” To, mukalenge. Ncyèna—ncyèna mufwanyine kucyenzaku to, anu mudibi ne wêwè kwèna mwa kundootela ciloota to. Nwamonu anyi? Udi mufwanyine kuloota. Wêwè, Nzambi mmufwanyine kukulootesha ciloota cyanyi mêmè, wêwè witabuuja ciine aci, kadi kwèna mwa kudyenzelaci wêwè mwine to. Kwèna mwa kwamba, ne: “Mwaneetu Branham, ndi muswe kukuloota mu ciloota mpindyewu” to. To, kwèna mwa kwenza aci to. Nansha mêmè ncyèna mwa kumona cikeena-kumona to. Yèyè udi ukupa ciloota awu, yèyè awu ngudi ne

cya kucyenza. Mushindu umweumwe awu ngudibi kabidi bwa cikeena-kumona.

¹⁸² Ndi mmona muntu musòmbe anu apa mene kundekeelu kwa mulongo eku, mwikale ne binyoka. Bu yèyè mwa kwitabuujja ne mwoyi wende wònsò, Nzambi neamwondope binyoka abi. Udi witabuujja ne Yèyè neàcyènzè anyi, mukalenge? Wèwè udi musòmbe lwa kuntwaku awu, mwena Mexique, udi musòmbe kundekeelu kwa mulongo awu, udi muswe kuciitabuujja anyi? Eyo, mukalenge.

¹⁸³ Inābànzà udi musòmbe ku luseke lwebe awu, ùdi ne binyoka, yèyè pende. Udi witabuujja ne Nzambi neakwondope anyi, inābànzà? (*Eci* cidì cyenza òyì ditwa dyaluka anyi? Ndi nciina ne nkwapì kwalwa bantu kupanga kucyumvwa's.) Udi muswe kwitabuujja anyi? Eyo.

¹⁸⁴ Kadi bishi bwa inābànzà mukwabo mutekete wa beena Mexique udi musòmbe ku luseke lwende awu? Ùdi ne disaama dya cifu. Udi witabuujja ne Nzambi neondope cifu cyebe aci anyi, inābànzà?

¹⁸⁵ Wācìpècì. Pāndì mmona Bukênkè bwabwa bupweka, mbwena kwamba ne cyènzèki. Eyowa. Ki cyòci. Bwamulengi. M'Bwòbò bùvwà mwaba awu abu, bwenda anu bunyunguluka. . . [Katupa kaa mukaba wa mèyi munda mutupu—Muf.] . . . bwenza cyòci aci. Nwamonu anyi? PiikalaYe anu mwa kupeta diitabuujja's we! Nwamonu's: "Bintu byābūngì Yèyè wakapanga kubyenza bwa bupidya bwabo."

¹⁸⁶ Inābànzà nyèyè ewu musòmbe kaaba aka usambila, anu lwà apa nunku. Ùdi ne bwòwà. Bivwa bikengela anu kwikalaye ne bwòwà. Ùdi ne disaamà dya kansere, kabi be. Mémè ncyèna mukumanye to, kadi Nzambi mmukumanye. Udi witabuujja ne Nzambi udi mwa kungambila pa bidi bitangila kansere kiine aku, anyi cintu cikwabo kampanda anyi? Ikala muntangile. Kudi bàābūngì bàdì munkaci mwa kusambila kuntwaku, ki bwa cinyi ndi ngamba nanku. Ikala mututangile. Mpindyewu, eyo, wèwè kwèna wa muneemu emu to, muneemu kí mmwenu to. Udi wa mu mwaba udibo babiikila ne Porterville, Californie. Aci ncyā bushuwa. Udi witabuujja ne Nzambi udi mwa kungambila ne wèwè ewu udi nganyi anyi? Yèyè ngudi mumanye. Dīnà dyebe udi Mandamu Wintham. Ncyā bushuwa. Mpindyewu itabuujja, nenku kansere aku nekakuumuke. "Bu wèwè mwa kwitabuujja." Ki cyònsò cidì Nzambi ukulomba bwa wèwè kwenza. "Bu wèwè mwa kwitabuujja."

¹⁸⁷ Kwèna witabuujja aci ne mwoyi webe wònsò anyi? Muntu kampanda mu citupa cidì *emu* eci, kwènàku mwa kwitabuujja anyi? Mulongeshi walu ne wakubiikidi. Ùdi ukubiikila bwa wèwè kuumuka ku lufu kuya ku Mwoyi, kuumuka ku disaamà kuya ku bukole bwa mubidi.

188 Muntu nyéyè ewu kaaba aka musòmbe anu lwà paanyima apa, ne mutu mwinyika, usambila. Ncya bushuwa ne kèna usambila bwende yéyè mwine to, ùdi ùsambila bwa muntu kampana mukwabo. Mbwa mwànà—mwànà wa bakaji. Mmwanende wa bakaji. Udi witabuuja anyi, mukalenge? Wèwè udi usaama mikolo. Udi usaama cinù. Ncya bushuwa. Kabyena bikengela udile mwadi to, n'Yéyè awu ku luseke lwebe aku. Mwanebe wa bakaji udi usanganyiibwa mu lupitaadi kampana, kí mmwòmò anyi? Mbwa disaamà dya cyàdì. Itaabuuja. Udi witabuuja anyi? Mulongeshi walu ne udi umubiikila. Udi muswe kwitabuuja, wèwè bu tatwèndè anyi? Udi muswe kwitabuuja anyi? Yéyè anyisheku amusambe diloolo edi, ne wèwè peebe. Bwalu abu bujike kwókò.

189 Mwànà wa balume mutekete nyéyè ewu, mwànà wa balume mutekete wa kwísù kufiikuluke. Udi usaama disaamà dya mu dikoba, ne lukoso lwa mfwenke, mwànà wa balume mutekete wa beena Mexique, mwànà wa balume wa beena Mexique musòmbe mwaba wawa. Kí ngwa muneemu emu to. Ngwa ku San Jose. Udi witabuuja anyi, mwanaanyi wa balume? Cìngà cintu, tatwèbè udi neebe mwab'ewu. Mmwambi. Aci ncy bushuwa. Udi witabuuja ne Nzambi udi mwa kungambila dìnà dyebe anyi? Ncifwanyine kukufikisha ku diitabuuja bikole menemene anyi? Dìnà dyebe n'Reuben. Itabuujaaku mpindyewu. Um-hum. Nzambi neakusangaje.

190 Mulongeshi walu ne Udi ukubiikila. Kaa, ngènzàmpèkààtù wa yaaya, kaa, wèwè mubeedi, kwèna umonaku Mulongeshi mumweneshiibwe mu bantu, munkaci mwa beena kwitabuuja anyi? M'Mulwe bwa kubiikila bânà Bende bàdi biitabuuja ku bukole bwa mubidi. M'Mulwe bwa kubiikila ngènzàmpèkààtù ku kanyinganyinga. Wèwè mutu wa cìmpìngà, cidimba cya ekeleeziya, Mulongeshi walu ne udi ukubiikila.

191 Udi uciitabuuja anyi? Udi uciitabuuja bwa dijinga dyebe mpindyewu mene anyi? Pawikala witabuuja, ela cyanza cyebe muulu, wămbè ne: “Ndi ngiitabuuja bwa dijinga dyanyi.” Nenu juukila kuulu ùcìtábè. Mulongeshi walu ne udi ukubiikila. Ne nansha wèwè mwikale nganyi, dijinga dyùdi naadi nansha diikale dya bishi, Mulongeshi walu ne Yéyè ki udi ukubiikila. Yéyè udi umwèumwè awu makeelela, leelu, too ne kashidi.

192 Mukaji mutekete awu wakabwela mu cimenga, e kwamba ne: “Lwâyi, numone Muntu udi mungambile maalu avwa kaayi enda bîmpè.” Wèwè kwèna mukabwele mu cimenga aci to. Udi mulwe ne wadimwenyici, wèwè mwine, nanku Mulongeshi walu ne udi ukubiikila.

193 Elaayi byanza byenu muulu nuMutumbishe, nwămbè ne: “Mukalenge Yesu, ndi ngènzàmpèkààtù; mfweku luse. Ndi mutu wa cìmpìngà; ngaalùjèku, Mukalenge. Ndi dijinga ne Nyuma Mwîmpè; nguujeku. Ndi mubeedi; ngondopeku. Ndi mulema;

nsàngàjèku.” Mulongeshi walu ne udi ukubiikila. Elaayi mpindyewu byanza byenu muulu nuMupe butumbi. Amen.

¹⁹⁴ (Tùpèku ndambu wa cyona mwaba ewu: “NêmMutùmbishè, NêmMutùmbishè.” Nudi bamanye anyi? *NêmMutùmbishè*. Nudi bawumanye, kî mmwômò anyi?)

Nudi nwitabuuja anyi?

NêmMutùmbishè, nêmMutùmbishè,
Kaa, tumbishaayi Mwânà wa mukooko
mushipa bwa bangènzàmpèkààtù;
Mupaayi butumbi, nwênù bantu bônso,
Bwalu Mashi Ende mmasukule dikeji dyônso.

¹⁹⁵ Nudi baMunange anyi? Mpindyewu kanwenaku banange bwa kuMwimbila pacidiYe kaaba aka apa anyi? Yèyè udi Nyuma udi utambakana mu citanda emu. Yèyè mmumanye myoyi yenu, mumanye byônso bidi binutangila. TuMwimbilaayaaku, ne mwoyi wetu wônso.

NêmMutùmbishè, (ikalaayi beele byanza byenu muulu panudi nwimba apu),
nê-... (mpindyewu Mutumbishaayi anu cyanaana)...-mMutùmbishè,
Kaa, tumbishaayi Mwânà wa mukooko
mushipa bwa bangènzàmpèkààtù;
Mupaayi butumbi, nwênù bantu bônso,
Bwalu Mashi Ende mmasukule dikeji dyônso.

¹⁹⁶ Kaa, inăbânzà, wêwè udi mu dikalu dya balema wawa, bu wêwè anu mwa kwitabuujuaku kupicisha mwaba awu mene. “Nê-...” Tuwuteetaayi cyakabidi bwa musangu ewu. Ndi mwindile cintu kampanda.

NêmMutùmbishè, nêmMutùmbishè,
Kaa, tumbishaayi Mwânà wa mukooko
mushipa bwa bangènzàmpèkààtù;
Mupaayi butumbi, nwênù bantu bônso,
Bwalu Mashi Ende mmasukule dikeji dyônso.

¹⁹⁷ Mpindyewu, patudi tuwimba cyakabidi apa, kudimuka, kwata ku cyanza cya muntu kampanda, patudi tuwimba apa, wimbè ne: “NêmMutùmbishè.” Tuyaayaaku, bônso cyapamwe mpindyewu.

NêmMutùmbishè, nêmMutùmbishè,
Kaa, tumbishaayi Mwânà wa mukooko
mushipa bwa bangènzàmpèkààtù;
Mupaayi butumbi, nwênù bantu bônso,
Bwalu Mashi Ende mmasukule dikeji dyônso.

¹⁹⁸ Kaa, mulunda wanyi ngènzàmpèkààtù, kwênàku muswe kuseemena kuneeku mpindyewu anyi? Seemenaayi nuMupe butumbi, nwênù bantu bônso. Nwênù bantu bônso badi baswe kuMujikula bu Musungidi abu. Mu Bwikadi Bwende, padi

bansantu baMukuukwila mu Nyuma apa, kanwenaku mwa kulwa kuneeku ne kwimana anyi? Ambaayi ne: “Ndi muswe kufila bujaadiki, diloolo edi. Ndi muswe kuMupa butumbi. Ndi muswe kulwa. Ncyèna mMufwa bundu to. Ndi muswe bwa baa pa buloba bamanye ne mèmè ndi muMwitabe bu Musungidi wanyi, mwaba ewu mene pacidiYepu apa.” Lwâyaaku patudi tuwimba apa.

NêmMutùmbishè, (kanwena baswe kulwa anyi?) nêmMutùmbishè,
Kaa, tumbishaayi Mwânà wa mukooko
mushipa bwa bangènzàmpèkààtù;
Mupaayi butumbi, nwènù bantu bônso,
Bwalu Mashi Ende mmasukule dikeji dyônso.

¹⁹⁹ Kaa, ki cyôci aci, inâbânzà, lwâku buludi. Nganyi mukwabo udi muswe kulwa, mu Bwikadi bwa Kilisto? Seemenena kuneeku, mwaneetu wa bakaji, imanyina apa.

²⁰⁰ Muntu mukwabo udi muswe bwa Yèyè ikale Musungidi wende, mpindyewu mene, udi kayi muumvwe bundu awu. Yèyè wakamba ne: “Wèwè mumfwe Mèmè bundu kumpala kwa bantu, Mèmè nènkuwè bundu kumpala kwa Taatù Wanyi ne Banjelo baa cijila.” Wèwè kuyi muMufwe bundu mpindyewu, ne mwikale muswe bwa kwikalaYe Musungidi webe, padiYe mwaba ewu apa! WâMumònu. Mbipwangane be, Dîyi Dyôdi diine ki didi diCimanyisha. Lwâku pacidi bansantu bakuukwila mpindyewu apa. Kwènàku muswe kuseemena anyi?

²⁰¹ Nzambi akubeneshe, mukalenge. Ki inâbânzà mununu ulwalwa ewu, mutangile ku bununu bwa menemene. Kwènàku muswe kulwa mpindyewu anyi?

Nêm- . . . (wîmbààyaaku mpindyewu) . . .
nêmMutùmbishè . . .

²⁰² Ncya bushuwa, nwènù bansonga, seemenaayi anu mu nyungulukilu emu. Tumbishaayi anu cyanaana. Nzambi akubeneshe, inâbânzà, ki mushindu wa dicyenza ngwôwò awu. Nzambi anubeneshe, nwènù bansonga.

. . . mushipa bwa bangènzàmpèkààtù;
Mupaayi butumbi, nwènù bantu bônso,
Bwalu Mashi Ende mmasukule dikeji dyônso.

²⁰³ Padi bambi baya kudi bantu aba mpindyewu apa kamwena muntu mukwabo udiku muswe kulwa anyi? Wèwè mutù wa cîmpîngà awu, udiku mwa kulwa, wamba ne: “Ndi muumvwe bundu bwa nsòmbelu wanyi” anyi? S’n’Yèyè ewu mwaba ewu. Nudi nwitabuuja ne mèmè ndi musadidi wa Nzambi anyi? Elaayi byanza byenu muulu. Mona’s, Yesu Kilisto udi munkaci mwetu. Kanwenaku baswe kulwa anyi?

Mupaayi Yèyè butumbi... (Kwênàku muswe
kulwa, bwa kuMupa butumbi anyi?) . . . bantu
bônso,
Bwalu Mashi Ende mmasukule . . .

²⁰⁴ Marta, ulwâlwa anyi, anyi uyààya kasòmbela mu nzubu ne Mariya? Neushaadile paanyima mu bulongolodi kampanda, wamba ne: “Kaa, wanyi ekeleeziya katu uCiitabuuja mushindu ewu to,” padi Kilisto mmumweneshiibwe apa anyi? Neushaadile paanyima bwa kwamba nanku anyi, anyi udi upatuka ulwa? “Ee, nya’ nkwabwila’s, pâmvwà . . .” To. Leelu ewu, ki dîbà ndyôdi edi. Lufu ndwalu lulebelele lukunyangulukile, muvwalu lunyangulukile mwânà wa bakaji wa Yayilo amu.

²⁰⁵ Lwâku mpindyewu! Wèwè mutu wa cimpingà awu, lwâku mpindyewu. Wèwè ngènzàmpèkààtù, lwâku mpindyewu. Cikondo ki cyôci eci. Mulongeshi walu ne Ûdi ukubiikila. N’Yèyè ewu ukubiikila. Wèwè udi wamba ne: “Ndi mmanya munyi?” Yèyè udi ukwata mudimu ne dîyi dyanyi mêmè. PiikalaYe ukwata mudimu ne dîyi dyanyi mêmè bwa kuteela masaama, ntatu ne bikwabo, kwênàku umanya ne Yèyè udi kabidi munkaci mwa kubiikila bwa mpekaatu anyi? Patuka! Lwâku mpindyewu, ewu mmufwanyine kwikala mpunga wa ndekeelu uwikalaku mwa kupeta.

²⁰⁶ Bwa musangu ewu kabidi, kudi bakwabo bààbûngì munda emu bavwa ne cya kulwa, nwènù balunda baanyi. Ncyèna muswe kunufwisha bundu to, bwa kunubiikila bwa kupatuka mushindu ewu. Abi kî mbîmpè to. Pawikala pâmwâpa misangu mukwabo . . . Bafaalesa abu’s bavwa badyelela meeji ne bavwa basungidiibwe, kadi kabavwa basungidiibwe to. Wèwè’s udi udelelela meeji amweamwe awu. Lwâku mpindyewu.

²⁰⁷ Ikala mutwishiibwe! Kwikadi, kwikadi wakwacila mwele pa matama pa bwalu abu to. Piikalaku ndambu wa mpatà mu meeji ebe, kunayiku ne mudilu to. Lwâku mpindyewu. Mpindyewu ki cikondo mene, mpindyewu pacidi Mpokolo bwashi, pacidi Nyuma Mwîmpè kaaba aka apa. Mulongeshi walu. Mpatà mikese ayi, ki yidiYe uteeta bwa kukwabwila ne: “Wèwè udi munkaci mwa kwela mpatà.” Ilekele. Lwâkwaku, mpindyewu. Mulongeshi walu ne udi ukubiikila. Ncyà bushuwa, tungunuka anu ne kulwa, tungunuka anu ne kulwa.

NêmMutùmbîshè, nêmMutùmbîshè, (Kwèna
muswe kulwa bwa kuMupa butumbi anyi?)
Tumbishaayi Mwânà wa mukooko mushipa
bwa bangènzàmpèkààtù;
Mupaayi Yèyè butumbi, nwènù bantu bônso,
Bwalu Mashi Ende mmasukule dikeji dyônso.

²⁰⁸ Mpindyewu padi bangènzàmpèkààtù benda balwa apa, bwa kuMukeba; cisamba ciMupe butumbi, patudi twimba nanku

mpindyewu apa. Ne byanza byenu byela muulu, imbaayi bwa kuMutumbisha, mpindyewu, bõnsò cyapamwe.

NêmMutùmbìshè, nêmMutùmbìshè,
Tumbishaayi Mwânà wa mukooko mushipa
bwa bangènzàmpèkààtù!

²⁰⁹ Mupaayi anu butumbi cyanaana! Nwênù badi mu nyungulukilu emu aba, sambilaayi, nuMulombe bwa anufwile luse. Ki cyenzaYe ncyôci aci. Mulongeshi walu ne udi unubiikila. Nzambi anubeneshe.



KI YESÙ KULWA È KUBIİKILAYÈ LUA64-0213

(Then Jesus Came And Called)

Diyiisha edi dya Mwaneetu William Marrion Branham, dyakayiishiibwa bwa musangu wa kumpala mu Anglais mu diinâyì diloolo, mu matuku 13 a ngondo mwibîdì, mu cidimu cya 1964, mu Elliot Auditorium mu Tulare, Californie, U.S.A. Ndyumusha pa mukaba wa mēyi ne dituuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2018 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyî dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyî wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org